
आंक पयलो 


[ नवो मार्ग तयार करपाचे काम चल्ला . तळप कापून मार्ग तयार जाता तें 
दिश्टी पडटा . कापिल्ल्या तळपाक मदी खुरीस कातयला . आडे कडेक काय 
बारीक मोटे फातर आसात . एके कुशीक मार्ग तयार करपी कामदारांची 
आयिदां आसात . तातंत शेणे , घण , पारय , पिकास , खोरें , कायली , कानले . 
वगत सांजवेळचो . मारीयान आनी जुजे धांवतूच येतात . हाता खांदा 

वयली आयिदा बाकिच्या आयिदां कुशीक दवरतात . ] 
मारयान : ( आयिल्लं तेवटेन पळोवन साद घालता . ) लिओ , सांबाळून रे . 
जुजे : तूं कांच्य भिनाका . लिओ सगळे दिस्त कत्तलो . ( अभिमानान ) पूत 

कोणागे गो तो ? 
मारयान : ( निर्भत्सना करीत ) देखुनू म्हाक् भिरांत दिसोता . तो भिजूड जाल 

जाल्यारी तुक् लागोन . 
जुजे : दिसोता तेशं आस्ना गो मारयान . लिओ जोबो हुशार आहा . तूं जाणा , 

आज्य् तिनूय सुरंगां तेणेंच्य भल्लयांय . हाये फकोत फोणकुलां फोणपाक 

मजत केल्या . तें काम जबो कास्तिकाचें आनी बुदवंतकायेचें . 
मारयान : तिनूय सुरंगां फुटलीं ? 
जुजे : लिओन भल्ल्यांय म्हणटकोच फुटपाकु जाय . 
मारयान : तिनूय सुरंगां फुटल्यारी ( तिचे मूख उजळटा . ) 
जुजे : तिनूय सुरंगां फुटल्यार तें मार्गावयले निमाणे फोडोप फुटोन चूर जातोलें . 

मागीर मारोग मेकोळो . शाराक जुळपी मारोग मागीर रोकडोच्य तयार 

जातोलो . 
मारयान : मारोग शाराक जुळों नाजाल्या दर्या जुळों आमकां तितूं कितें ? आम 

गेलो संबंद फकोत दुडवोको ( पळयत ) लिओ आजून कित्या येयना ? 
जुजे : येतोलो . तो आजूनी सुरंगांसुतां सारकी कोत्ता . ( अदमास घेत ) तूं 


२ : सुरींग 


समजोत् तितुलो मुक्दम वायट न . 
मारयान : तूं फातोर फोडपी . तुकां सगळेच्य फातोर मोवू दिसतात . 
जुजे : तेशे घट फातोर फोडल्याय हायें . ही हाती हिणां चोयना तूं ? 
मारयान : मुकदमा तुज्या बरो हांव वळखतां . 
जुजे : हांव तेक् आदी सावन वळखता . तो मनीसू तेसेलो . फाटी मारपी ; पोटा 


मारपी नू . 


मारयान : तेशं जाल्यारी फाटल्या एक् सुमाना दुड् किल्या दिलो ना ? ( उलो 

मारून ) लिओ 
जुजे : फाटल्या सुमना दुडू आडायन दवल्ल्याय ते तेच्य हातीर . त्या फोडपा 

हातीर . कितू दीस त्या एकाच फोडपाचेर काम चल्लां देखून तो बेज्यार . 
मारयान : हातींत घण आनी माथ्यार कायली घेवन आमी कितें मौज मात्तायी ? 
जुजे : पुण तें फोडप फोडपाक चड दीस लागोले हे हरें . मुक्दा म्हण कोण 

इचात्तो आसा वो ना ? देखून तेणे आमकां धमकी दिली . आमकां काम 

करपा तो एक फोर्स केसो . 
मारयान : तूं एक दादुलो ! तुज्या भोंकार कोणे फोंट माल्ल्यारी , आपणांक 

फुडें धुकलपाक फोर्स दिल म्हण तूं तेगे उपकार आटोवपी ! ( लीओक 

पळयता ) . 
जुजे : तूं तेशं म्हण मारयान पुण हायलो पानार हळशीक करप म्हाक् जाल्यार 

मानवोना . 
मारयान : तुक हळशिकेन जियोवपा लेगून मानवत . 
जुजे : ( मातसो रागान ) मारयान ! 
मारयान : लीओचे नदर मार . 
जुजे : ( तेवटेन पळयत ) लीओगें काम हूब जतनायेचें . सुरींग पेटोयचे आदी 

तो केसलोच्य दुबाव दवरूंक सोदना . 
मारयान : एकदां तें सुरींग पेटोन सगळे फोडप फुटून वचों . मागी मात्यावयलें 

वजे ल्होवूऽऽ जातोलें . त्या मुकदमा तोंडांतु सुटेली . म्हाक तेगे सभाव 

मात लेगन आवडोना . 
जुजे : लजेक गेल्यारी पेजे मेळनां . 
मारयान : ( रागान ) कितें उलयत् तूं ? 

जुजे : सगले मुक्दम एसोलेच आसताय . हो वायश्ट म्हण सोड्ल जाल्यारी 

दुसरो बरो आसत म्हणपाचो भरवंसो कितें आहा ? सगळया फातर 

फोडप्यां गेले मुक्दम एशेच . 
मारयान : फातराचे कातीचे आनी फातराच्याच कावजाचे . आदी म्हाक् जायते 

फावट दिस्तालें . लीओन मुक्दम जांवचें आनी आमगें नांव वयर काडचें . 
पुण आतां नाका . मुक्दमा नांवूच काडल्यार म्हाक् तिडक येता . ( लीओ 


वटेन पळयता . ) 


जुजे : हांव लीओकडे दुसरेच्य नदरेन चोयता . दुबाब ना . लीओ आमगे आनी 

गांवांचें नांव वयर काडटलो . 
मारयान : केसो ? 
जुजे : लीओ बातु बरो सुरींग भरपी जातोलो . 
मारयान : जल्मांत तूं केन्नाय सुरींग भरपी जावं पावलोना म्हण आतां पुताक 

करपा मुखार सल्ला ? 
जुजे : म्हाक् सुरींग भन् नाका म्हण त्या आगोस्तिनानूच सांगिलोलें . आगोस्तीन 

म्हटल्यार सुरींग भरप्यांमदलो एक फिशाल ! तेणें पेटयिलें सुरींग केन्ना 

फुटले ना एशें जालो ना . तेगे हातू बरो ! 
मारयान : हात हूप बरो ! तुगे सोणार उद्लोना ? 
जुजे : तेंच्य एक तेणें वायश्ट केले . 
मारयान : बरें केलें तेणे . नाजाल्या सुरींग भत्तास्ताना एक दीस तुगे पोसकोटो 

फुट्टा आस्लोलो . तूं एकेवटेन सुरींग भत्तालो आनी दुसरे वटेन इडी 
ओडटालो . तेशं कन् नाक म्हण कितू पावटी शिडकायलो तेणें तुकां . 
पुण तूं ? फांतरातु फातर . निमाणे सोसूं नज जावन तेणे तुगे सोंडार 

फुलयलें . 
जुजे : तें बयाकूच्च पडले म्हणपा जाय . तेदोंसोन हांयें सुरींग भरपा काम 

सोडले . मुगे घणू बरो . दिसलो फातोर घायलो . चूऽऽरो . वयचे आदी 

आगोस्तिनान आनी एक बरें केलें . 
मारयान : आगोस्तीन आशल्यारी आनिकूय जायत्यो गजाली बयो जावपाच्यो . 

आगोस्तीन कित्याक सोडून गेलो ? मुकदमान काडलो वो आपोणू गेलो ? 
जुजे : ( खबर आसून लिपयत ) ना .... हय .... एशं कितें जाल तेगेलें . 

मारयान : आगोस्तिनान कितें बरें केलें म्हण तूं म्हुणटालो ? 
जुजे : लीओ तेणे सुरींग भरपा काम शिकीयलें . उणे म्हळयारी चार पांच 

म्हुयने तरी लीओन तेग्या हातासकला काम केला जाणां मारयान . तुवें तेगें 

काम चत्रायेन् चोयलोना . एका हुशार मनशासारके तेगे हात वावर कोत्ताय . 
मारयान : ( तुच्छतायेन ) सुरींग भरपाच्या वावरांत केस्सो हुशारकाय येयल्या ? 
जुजे : हे तुगें नाक् जालोलें मारयान . कप्लांतु जाणटया शिमवि पाद्रील्या उतरी 

तुक् उगडास जायना ? " तुमी केसलेंय काम कोन्याय . केसलेंय काम केन्ना 
उणे लेखी नाकाय . तुमी जे काम कोत्ताय तें काम मन लावन आनी जीव 
ओतून कोयय . तुमी जे काम कोत्ताय त्या कामांत तुमी फिशाल जायाय . 

फस्ट क्लास फस्ट जायाय ! " 
मारयान : शिमांव पादीमागे सेमवि म्हाक् सांग नाका . त्या पादीग्राच् सेवि 

होनयेंक न . तेशे , उगडास कोत्तो जाल्यारी तेणें आनीक जायत्यो गजाली 
सांगलोल्यो . भुरग्यां फुडार पिड्ड्यार करप म्हळयारी फुलते बोंगे 

किस्मुरून वडोवप ' हेवूय तेणेच सांगलोलें . तें इंसल्लो ? 
जुजे : तोंड खरजोत म्हण केश्याय केशे उलोय नाकां आं मारयान . लीओगे 

फुडार हांव कित् करून पिडडयार कोत्तां ? 
मारयान : जिवीतभर तेणे सुरींग भरपाचें काम करोप ? ही केस्सोगो तुगे 

चिंतना ? 
जुजे : मागी आमी जिवीतभर कित् केलें ? 
मारयान : वोतान करपत पायांक आनी ताळटांक फोड काडले . 
जुजे : तन्नेपणांत फीणं पडोन हात - पायां कात मेल्यारी चड बरे . मागी जाणटे 

पणांत कास्तीक जायना . 
मारयान : वगो बस तिंगा . तुगे चिंतनांच्य् दळदिरी ! ( उलो मारून ) लीओ 
जुजे : ( मातसो तिडकून ) मागी तुंयें लीओ कित् करपा थारायला ? 
मारयान : ( मस्करी करीत ) काजार ! 
जुजे : मारयान , हाँव फाकांडां कोन्ना . 
मारयान : फोरेंच्य सांगोता . 
जुजे : इल्लेश्या गांजुड्ड्या काजार कोत्ता ? तो आजून दुसऱ्याको सामकें उलों 


वपा नोणां . 

मारयान : मागी कित् जालें ? मोन्या काजा जायना ? तेंकाय भुरगीं जाताय . 
जुजे : भुरग्यांहातीर काजार करूं सोदीता ? मार्गाच्या वावरा मागीर जायतीं 

कामेरी मेळटोली न ? 
मारयान : तुगें चिंतोप वायश्ट . लीओगे भुरगी कामेरी जातो म्हण तुका सपन 

पोडलें ? तो नांवान लीओ . तेगें भुरगी कामेयांपरस बरे पदवे जावपा 

जायनाय ? 
जुजे : पिश्या मारयान , नांवा वयल्यान मनशां कर्तब थारावपा जाता ? हाँव जुजे 

आनी तूं मारी . आमगे पूत कोणासारको जावपाचो ? 
मारयान : ( मार्गावयल्या खुरसाक हात लावन भोगसुणी मागता ) सायबा भोगोस 

तेका ! देवा फाकांड्डां कोन नाका जुजे . 
जुजे : तुगे देवावयलो मुगे भावात केदोना ना जाला . जाल जालो घडकेक मुगे 

चारूय भुरगीं तेणे ह्या संवसारीत दवल्लोनाय . 
मारयान : जुजे , तुजेर केसो पिसाय येयल्या ? ह्या वगतार मुगे मेलो भुरग्य 

उगडास तुंये कित्या काडलो ? ( कळवळून ) देवाचेर भावात दवर जुजे , 
आमगे एक पुता पुण तेणें राखिल म्हण तूं तेगे उपकार आठय . ( पळयत ) 

म्हाका लीओ भिरांत दिसोता . 
जुजे : भिनाका . तुगे देवाच्यान तेगें काय वायश्ट करपा जावपा ना . 
मारयान : ( रागान ) जुजे ! 

[ लीओ धांवत येता . पायांत बूट , माथ्याक हेलमेट आसा . मारयानाक 

खोस जाता . ] 
लीओ : तिनूय पेटयले . 
जुजे : शाब्बास पुता . 
मारयान : लीओ , इतू वगोत किया जालो ? 
लीओ : दुबाव नाक म्हण सगलेच चत्रायेन केले . 
जुजे : हांयें चिंत्तालो तेभशेन जालें वो ना ? लीओ फस्त कलास फस्ट सुरींग 

भरपी जातोलो . 
मारयान : लीओ , तूं पायगें मनार घेयं नाकाय . 
जुजे : लीओ , हे सांगो , तूं फुडें सुरींग भरपा काम कत्तोलो वो ना ? पाय 

मांयचे आनी गांवांचे नांव काडटलो वो नाय ? आरे , तुंयें भल्लेलो एक सुरींग 


६ : सुरोंग 


फुटप म्हुणल्यार सुरंगा आवाजाबराबर तुजें नांव धा वाडे पसरोप . ह्या 

कामांत फिशाल जातोलो वो ना ? 
लीओ : हे सुरींग फुट्टाय जाल्यार चौवया . 
जुजे : फुटलेच . मागी मारोग मेकोळो . मागी गांवांतल्यान शारांत वचपाक 

मारोग तयार . 
लीओ : पाय , आमी फकत मारोग तयार करपाचे ? त्या मारगाबयल्यान मात 

दुसऱ्याच लोकांनी वचपाचें ? 
जुजे : लीओ , तुगें असो चिंतप म्हुळयारी पिश्पणाचें . 
मारयान : लीओग्या उलोवपांत म्हाक शाणपण दिसोता . 
जुजे : आसतूय बी . पुण असो चिंतोण्यो आमगे तकलेत येवपाक फावनाय . हातींत 

घण आसता त्या मनशा तकलेत जर अश्यो चिंतोप येवपा लागोलें 
जाल्यार फातराचेर पडपाचो धण आपणाल्याच्य पायांर पडपाक वगत 


नाका . 


मारयान : तुगे पुतागे चिंतनाचे तुक वॉरं दिसों फाव . 
जुजे : कॉलेजों प्रोसर आशिल्लों जाल्यारी खयांनीच दिसतों आसलोलें . जाणां 

जा मारयान - आमकां फातर फोडपी कामदारांक आरोसा परोस कोड्ड्या 

तांदळा पेजूच गोड दिसपाक फावो . 
मारयान : म्हाक् दिसोता - संवसारांतु सगळयां मनशां मदें दळदिरो मनीस तूं . 

देवान पयलीं तुज्या असो दळदिऱ्या मनशांक रचिले आनी मागीर 

तुमच्याखातीर फातर फोडपाचे हलकें काम तयार केलें . 
जुजे : फातर फोडून पोट भरपी मारयान , जीव राखोत् त्या धंद्याक तूं उणे लेखी 

नाका . 
मारयान : तुगे धंदो जीव राखोता . जिवाक रेस्पेदान जियपाक दिना . 
जुजे : लीओ , तुगे मायगे तकली थायर ना . माथ्यार हिसपाभायर कायली 

उबाल्ल्यो म्हणटकूच ती एशीच विरार जाता . तुगे सुरंगा फुय पावोली ? 
लीओ : आतां फुट्टोलींच्य . 
जुजे : ( आड्डत ) लीओ , 55 चोय , सुरींग पेटोत ते सुवातेकडे कोण उबे 

आसाय . 
[ सगळी काचाबूल जातात . ] 


आंक पयलो : ७ 


मारयान : म्हुज मायगे ! हांचे केसो सांवार येयला ? कोण लोक हो ? 
जुजे : असो आडवाटेन आपोण जावन मरपा ययल्याय मिस्ता . 
लीओ : मांय , ते सुरींग भल्लां तेच्य फोडपाचेर उबे रावल्याय . 
जुजे : ( व्हडल्यान ) पयल्यान सराय . पयल्यान सराय . त्या फोडपाक सुरींग 

घायला . 
मारयान : कसो भोयरे ! मरच्या आदीं तेंगे कान लेगन देवान बंद केले मिस्ता . 
जुजे : सुरींग फुड्टकच् तेंगी हाडां लेगून उरपा नाय . आनी मागीर आमचेर 

बेस्टें बगलांट येतोलें . 
मारयान : देवा , आतां तूंच्य् आमकां पाव ! 
लीओ : माय , हांव तेंका कुशीन काडटाय . 
मारयान : नाका लीओ . जिवावयलो फेळ नाका . 
लीओ : ते केशे वचपा नाय माय , तिगांय गेलो फातरा वांगडा चुरो जातलो . हांव 

वयतां . 
मारयान : नाका , लीओ मुगे सोपूत आसा तुकां ( ताच्या हाताक घट धरता . ) 
लीओ : ना मांय , हांव वयतां . 
मारयान : ( जुजेक ) तूं कितें चोयता जुजे ? मुगे लीओ सांबाळ . 

[ जुजे लीओक आडावपाक वता पुण- ] 
लीओ : हाँव वयतां मांय . 

[ लीओ बाण कसो धांवत वता . ] 
मारयान : ( आड्डत ) लीओ ! ( थतरवितर जाता . ) लीओ मुगे दोळयां 

वयल्यान गेलो . ( जुजेक ) तूं तेगे बापूय हिंगां आसोनू तुंवें तेका पुताक 

मर्णा तोंडांत केसो धाडलो ? 
जुजे : म्हुज्यान कित् करूं जाताले ? 
मारयान : जायतें करूं येतालें . आतांच तेगे फाटल्यान बाण केसो धांवत वस 

आनी लीओक फाटी काड . 
जुजे : आतां धांवत वसों ? ( भियेत ) ना , मारयान . म्हाक् भिरांत दिसोता . 

मुकोडे जावपा ना . मुगें कितेंय वायट - बरें जायत . 
मारयान : तुगें वायट - बरें जाल्यार उपकात्ता . मुगे लीओक कितेंय जावपा 


फावना . 


८ : सुरींग 


जुजे : मारयान , तूं जाण जावन तुगे पतीक मर्णा को लोटिता ? 
मारयान : हय . घोव व्हगडावन पूत जोडपाक हांव तयार आसां . 
जुजे : ( रागान ) मारयान . 
मारयान : तापू नाक् जुजे . तुगे तो रगता पूत जाल्यार तूं तेक् साल्वार कत्तोलो . 
जुजे : मर्णाकडेन सर्ती नाका मारयान . 
मारयान : चार भुरग्याँ बराबरा आज मुगे पांचवोय भुरगो काबार जातोलो . 
जुजे : आतां उलो मार तुगे देवाक . 
मारयान : तूं सोडून आनी कोणूय लीओ बापूय जालो जाल्यारी एश पुताचें 

मर्ण उक्त्या दोळयांनी चोवचो नासलोलो . भिजडो ! पती म्हण थूऽऽ 
तुगे तोंडार . 

[ जुजे मारयानाक मारपाक वता . ] 
जुजे : मारयान ! 

[ एका सुंरगाचो फार जाता . मारयान खुरसामुखार दिमी मोडून देवाची 
करूणा भाकता . सुरींग फुटना बराबर होगाथंय फातर शिंपडटात . जुजे 

जीव सांबाळीत सुरींग फुटला तेवटेन पळयता . ] 
जुजे : लीओ खंयी दिस्ना . ते लोकूय दिस्नाय . सगळो धुळूच जाला . 

[ मारयान दोळे धांपून नेटान प्रार्थना गुणगुणटा . इतल्यांत दुसरो सुरींग 

जाता . तसोच आवाज आनी सगळयाक शेकरे उसळटात . ] 
जुजे : ( खोशयेन ) लीओ येयलो . मारयान , लीओ येयलो . 

[ मारयान खोशयेन उठटा . ] 
मारयान : देव पावलो . मुगे पूत खूय ? मुगे पूत खूय ? 

[ लीओ तिगां जाणांक धुकलून हाडटा . तातूंत अजय , जयंत आनी 
अचला अशी तिगां तरनाटी आसात . तिगायच्या खांदयांक बोटवे आसात . 

तिगांय काचाबूल जाल्यांत . खर्शेल्यांत . ] 
मारयान : ( पुताक वेगांत घेवन ) म्हुज् पुता , तुकं काय जावना मरे ? मुगे देव 

पावोलो तुकां . देवानूच्य तुक् साल्वार केलो . ( धोंपराचेर नदर वता . ) 
हे कितें ? धोंपर फुटलां . रगत व्हावता . राव , घाय बांदितां . 

[ लुगटाची फाळी काडून घाय बांदता ] 
जुजे : ( लागी येत . ) लीओ पुता , चड लागोलें ? 


आंक पयलो : ९ 


अजय : 
अचला : 


[ मारयान जुजेक दोळे तांबडे करून पळयता . जुजे कुशीक सरता . ] 
जयंत : ( उपकारी भावनेन ) तुमच्या पुताक लागून आज आमी वाचली . 

} खऱ्यांनीच 
जुजे : एशी आडवाटेन आमरे वेळार इस्पीशेल मरपाकू भायर सल्लेली मिस्ता ! 
जयंत : जाणां ? ( नावाखातीर आडखळटा . ) 
जुजे : हाँव जुज , ही मुगे बायल मारयान आनी हो 
जयंत : ताची वळख आतां जल्मभर विसरपाची ना . तर जुजेबाब सांगतालो 

कितें जाणां ? मनीस आडवाटेन वचूं नाजाल्यार सरळ वाटेन वचूं अखेर 

सगळयो वाटो मर्णाच्याच दारांत वचून सोपतात . 
मारयान : देवान तुमको नये जल्म दिल म्हण देवा अाँ दियाय . पत्तून आमरे 

चेर मर्णा खबरो कोन्न नाकाय . 
अचला : मारयानबायक मर्णाची बरीच भिरांत दिसता . 
अजय : आनी आमकां नवो जल्म दिला जायत जाल्यार तो तुमच्या लीओन . 

आाँ दिवपाक जाय लीओक . कितें लीओ ? 
मारयान : मुगे लीओ थोडे उलोवपी . मोनो मुळयार जाता . 
जुजे : ( तिगांकूय ) म्हाक तुमगें एक बरें लागोलें . देवाचें तुमी जेतरेन 

चिंतताय तें . हरशी म्हण मनशाक जल्मा घालता मनीस मागी अाँ देवाक 

कित्याक ? 
तिगांय : बरोबर . 
जुजे : ( खोशयेन ) म्हाक् आज जबो बरे दिसोलें . हांव समजेतालों एशें 

चिंतपी संवसारां हांव एकलोच्य काय म्हण . पुण तुमी तिगांयी 
असल्याच चिंतनांची आसाय . केन्नाकेन्ना लीओकूय मुगे चिंतोप मानता . 
पुण मायगे धपकावणेक लागोन तो मुगें मनार घेयना . खरे नूरे लीओ ? 

[ येदो वेळ लीओ सुरींग फुटपाकडेन कान दिवन आसलो . भानार यत . ] 
लीओ : पाय , एशं केशं जालें ? तिसरें सुरींग आजून केशं फुटले ना ? 
जुजे : आरे , हय मरे . म्हाक् उगडासू उल्लो ना . हांव समजलों तिनायचो फार 

जालो म्हण . 
लीओ : तिसरें सुरींग फुट्ना जाल्यारी ते मारगावयले फोडप केशेंच कुशी 


܀ 


१० : सुरींग 


सरपाना . 


मारयान : देवा म्हज्या ! आमच्या कपळांतले आजून निवळोलोना मिस्ता . 

( रडटा . ) 
जयंत : ( जुजक ) किते घडलां ? मारयान बाय अकस्मात रडपाकशी लागल्या ? 
जुजे : ती एक आमग्या नशीबाची काणी आसा . 
अजय : सांगात तरी . आमच्यांनी कितेंय मदत करूं जाता जाल्यार पळोवया . 
अचला : तितलीच तुमच्या उपकारांची फेड जातली . 
जुजे : ( तांकां नियाळीत ) तुमी आमचेर केसो उपकार कोत्तोलीं ? 
जयंत : तुमची अडचण तरी समजूंनी . 
जुजे : ( बोट दाखयत ) तें फोडप तुमको फोडपा जायतु ? हे शेणे व्हराय , हो 

घण व्हराय , हे पिकास , खोरे व्हराय आनी फोडाय तें फोडप . ही पारय 
व्हराय , फोणकूल मायय . ह्या कानुल्यान माती उस्ताय . फोडपाक सुरींग 
भयय . सामको तूस करून वडयाय त्या फोडपाचो . मारगावल्यान तें फोडप 
पयस सरप मुळयारी आमग्या नशिबांतलें एक व्हडलें फोडप सासणांचें ना 
जावप . तें फोडप फुटटकुच्य मागीर मारोग मेकोळो . गांवांतल्यान शाराक 
जुळपी मारोग मागीर तयार जातोलो . येरादारी सुरू जातेली . गांवांतल्या 
लोकांक नवो उजवाड चोवपा मेळटलो . आनी आमगे जिणेत दोन उजवाडा 
किर्णी पडटली . जाणांय तुमी . ते फोडप फुटूंना म्हण आमगे मुक्दमान , 
आमकां फाटल्या सुमनाचो एक पानदुडू लेगून दिलोना . कित् खावपा रे 
आमी ? केश दीस सारपाचे ? हे फांतर गुंडे खायनू ? कोत्ताय मरे 
आमचेर उपकारो ? फोडटाय मरे ते फोडप ? 

[ तिगांय खजील जातात . ] 
मारयान : एक गजाल कळ्ळी . लीओक सुरींग भरपाक कोड्णां . 
लीओ : ( दुखता ) माय ! 
मारयान : हय लीओ , सुरींग भरप्या हातो नू काळीज लेगून फातराचें आसोचें 

पडटा . तुगे पायकोडे तें सामकें जोमोलां . 
जुजे : जिबेक हाड ना म्हण केशेय उलोवं नाकाय मारयान . हांव जाणां , लीओ 

सुरींग भरपी जावप तुको मानवना . देखून तूं लीओचे चांटीर चांट मात्ताय . 
लीओ , तूं मांयचे आयकं नाका . तुगे हाती हुशारकाय हांव जाणा . 

लीओ , बरो सुरींग भरपी जातोलो . 
लीओ : पाय , हे तिसरें सुरींग कित्या फुटले ना ? 
जुजे : लीओ , केन्न केन्ना नशीब जशे कळाव कन्न उगडटा तेसोच केन्न केन्ना 

सुरींगूय उसरां फुट्टा . 
लीओ : म्हाक् खूप वायट दिसोलें , मुगे हाताक आज अपेस येयलें . माय म्हणटा 

तेंच्य खरें . 
जुजे : मांयगे सत् मान् नाका लीओ . हांव सांगोत् तें आयक . अपेसानूच्य् 

मनीस फुडलें जैत जोड्रंक घट जाता . धीर धर . घडये , तिसरें सुरींग 

फुटोतयबी . आमी हिंगांच बसोन वाट चोंयया . 
मारयान : रातभर हिंगांच बसोन रावतोलो ? आनी राती खातो कितें ? फांतोर ? 

: उलयल्ल्या उतराक तुगे तोंडांत फांतोर . थोडो वेळ रावया . कितें जाता 
तें चौवया . इतु बेगीन धांवन खंय वचपा आसा ? तें काय सासणा घर 
नू . चार दिसांची खोपटुली . आज रांदून जेवपाक वगत जाल्यार जांव . 
( मारयानाक ) चल , बस तिंगा . लीओ , तुंवूय बस . 

[ मारयान बसता . लीओ उबो . ] 
जुजे : ( त्या तिगांयचो उगडास जावन ) आरे , आतां तुमगें कित् करपाचें ? 

तुमकां वगत आसल्यार आमगे वांगडा थोडो वगत बसाय . नाजाल्या 
लागाय आपले वाटेक . पुण बाबांनो , तिंगा सुरींग भल्लां त्या खडपाकोडे 
मात वस् नाकाय . नाजाल्यार लीओक आपल्याले दुसरेय धोंपर फोडच्ये 

पडटलें . 
जयंत : ना . आता तसली पिशेपणां करिनांत . 
जुजे : मागी कितें नेयीं कोत्ताय ? 
अजय : तिसरो सुरींग फुटसर आमींय हांगाच बसून रावतो . 
अचला : सुरींग कसो फुट्टा तो हांवें अजून पळोवंक ना . 
जुजे : पळोवंक ना ? येदोळ तुमग्या पाया तळा फुटल्याय ते कित् पोसकोटे ? 
अचला : तेन्ना कितें जालें तेंच कळ्ळे ना . लीओ आमकां ओडीत धांवलो आनी 

फाटल्यान दोन व्हडले फार जाले . फकत आयकले . पळोवपाक मेळ्ळेना . 
लीओ : पाय , म्हाक दिसोता तो सुरींग शेळोलो . 
जुजे : धीर धर लीओ , हेचेपरसूय कळाव कोन जायते सुरींग फुटलोले आसाय . 

लीओ : कशे ? 
जुजे : जायते नू पुण काय थोडे सुरींग जायतो कळाव कोन फुटलोले आसाय . 

( समजायत ) त्या आगोस्तिनान केन्ना सांगूना तुकां ? 
लीओ : ना . 
जुजे : तेगे एक सुरींग फूंय कितल्याशा वरांनी फुटोलो . कितु वरांनी गो 

मारयान ? 
मारयान : शंबर वरांनी ! खंयच्या तेंपावयल्यो गजाल्यो सांगोत रे तं ? 
जुजे : खंयचो तेंपु ? हालिंची खबर मुगो . आमगे तिसरो चेडो मेलो ना त्या 


दुसऱ्या दिसा . 


मारयान : ( रागान ) जुजे ! 
जुजे : ( समजायत ) जाण मरे लीओ , एक दीस भल्लो सुरींग हांयें पेटयल 

मात . फाट पोत्तिता तिंगा आसा .... टूम . पुण एक दीस सुरींग पेटोवन 
धांवता - धांवता - फारूच जायना . ( दुबावान ) लीओ , उगडास कर , तिनीय 

सुरंगा सामखी पेटयलीं मुरे ? 
लीओ : ( काचाबूल ) हय पाय . 
जुजे : ( ताची अस्वस्थताय पारखून ) म्हाकाय तेशेच्य दिसोता . तुंवे तिनीय 

सुंरंगां सामखीं पेटयल्यां जावंक जाय . 
लीओ : हांव वोसोन चोवं ? 
मारयान : नाका लीओ . मर्णा तोंडातुल्यान म्हुणटाय तेभशेन तूं पत्तो येयला . 

पाड पडों त्या सुरंगांचें ! 
लीओ : ( वायट दिसून ) माय ! 
जयंत : त्या सुरींगाचेर लीओचो बरोच जीव आसा . 
जुजे : बापायच्या चिंतपापरमाणे पूत वागना जातोच्य बापायक जे तरेचे दुख 

भोगता तेशेच दुख भल्लो सुरींग फुटना जातोच्य सुरींग भरप्या जाता . 
अजय : लीओ , आमी तुज्या दुख्खांत वांटेकार आसात . 
जुजे : तुमी बरीं समजिकाये दिसताय . 
जयंत : आरे , आमची वळख करून दिवपाची उल्ली . हांव जयंत . 
अजय : हांव अजय . 
अचला : म्हजे नाव अचला . 

जयंत : आमचो आनीक एकलो वांगडी आसा . ताचें नांव अनिकेत . वाटेत 

चुकामूक जाली . ताका सोदतां सोदतां आमी सुरींग भल्लेल्या खडपार 

पावली . 
जुजे : म्हणोच्य तुमी तिगां जाण नू तरी चौगां जाण तरी . तीन चेडे आनी 

एक चे . ( उगडास जावन ) तुमगे चवथो इश्ट दिसोना . खंय जासा 

तो ? तुमगे बाराबोर येयना ? 
जयंत : हांगाच खंय तरी आसतलो . आमी ताकाच सोदताली . 
जुजे आरे , मागी तो त्या सुरींग भल्लो फोडपाको पावलोना मुरे ? तेका आनी 

आतां कोण वांचयतलो ? 
मारयान : लीओ , तूं आनीक खंयच धांव नाका , 
जयंत : ताचो हुसको नाका . पयली गजाल म्हळ्यार तो त्या खडपावटेन वचूं ना . 

आनी तो आमच्यापरस हुशार आसा . मिनाचे खणीर सुपरवायझर म्हण 
काम केल्लो मनीस तो . ताचे कुशीक सुरींग फुटलोय म्हण ताका काय 
जावपाचें ना . तो आपलो जीव कसोय वाटायत . भिरांत आसली ती 

आमचीच . 
जुजे : मिना फोणीवयलो सुपेरवायझर जालो म्हण कित् सदीकाळ रावपाचो 

तकटो घेवन जल्मां येयल खंय तो ? 
जयंत : तशें न्हय , पुण ताका सुरींगाची संवय आसा . 
जुजे : मर्णा आस् व्हय ! ( तिगांय नाटक्यांम्हन्यांत वचून ल्हवू आवाजांत ) आता 

त्या सुरींगा भिरांत नाकां . 
लीओ : ( दुबावता ) पाय ! 
जुजे : ( समजायता ) तुक् सांगिलें नू लीओ . जायत्या वगतान परयान सुरींग 

फुटलें आसाय . मातशी हेंगे फोबर करूंया मुरे . तुमी खंयसावन येयल्यायीं ? 
जयंत : आमी लागींच्या शारांतसून आयल्यां . 
जुजे : खंय क्यताली ? 
जयंत : ह्या गांवांत . पुण वाट सामकी अडचणेची देखून घुसपली . 
जुजे : आतां तें फोडप फुटरीच्य शाराक जुळपी नये मारोग तयार जातोलो . 
अचला : जुजेबाब , एक विचारूं ? 
जुजे : इंचार 


१४ : सुरींग 


अचला : तुमी नवे मार्ग तयार करतात पुण त्या मार्गावयल्यान मात दुसरेच 

वतात ! 
जुजे : आयचो दीस केस् तरी दुसरे भाशेन जावन उदेला . तुमगे भितल्लो कोण 

मुगे मनांतुं उलयता , कोण लीओ मनांतुं उलयता . 
अचला : म्हळयार ? 
जुजे : लीओन्य व्हदळ म्हाक् होच्य प्रस्न इचालो , “ पाय , आमी फकोत 

मारोगूच तयार करपाचे ? त्या मारगावयल्यान मात दुसऱ्याच लोकांनी 
वचपाचें ? ” ( लीओक वचून समजायता ) एशं चिंतपा नासोता लीओ . 
आमगे काम मारोग तयार करपाचें . मार्गावयल्यान चलपी वेगळे . तेंगेलें 
आमी चिंतपाचे ना . मळबाक तेंकपी बिल्डिगां जे कामदार बांदतात ते त्या 
बिल्डिंगांनी केन्नाय रावनांय . उदक आडावपाक जे लोक बांद बर्बादतात , 
ते त्या बौदाचे उदक खावपा पावनाय . पुण तुमी मारोग जांवचे आदींच 

कित्याक येयलेय ? 
अजय : जुजेबाब , ता , कितें आसा , दुसऱ्यांनी तयार केल्ल्या मार्गापरस आमी , 

आमीच तयार केल्ल्या मार्गावयल्यान वचप पसंत करतात . 
जुजे : आमी बाबा नेणार . फातरा परसूय आमगे तकली जड . 
जयंत : जुजेबाब , आमी चौगांजाणां म्हळयार आमची एक ल्हानशी नाटक 

कंपनी . 
जुजे : नाटक कंपनी ? म्हळ्यार तुमी तियात्रीस ? ( खोशयन ) आमगे बोयराक 

वळखता ? आयकलो मारयान , हे लोक तियात्रीस खुंय . 
मारयान : तेशं जाल्यार नाच म्हण सांग तेका त्या फोडपार . तांगे बोवाळान 

सुरींग फुटलो जाल्यार फुटलो . 
अचला : मारयानवायचे तकलेत सुरींगूच आसा . 
जुजे : तिगे तकलेत पुण लीओ काळजांत . ( नाटक्यांक ) आरे , पुण तुमी 

शारांत तियात्र करपा सोडून गांवांत कित्याक हेडोंक भोवताय ? हिंगा 

तुमकां तिंगाभशेन दुडू मेळपाक येयल्यायी ! 
अजय : आमी दुडवाखातीर नाटकां करिनात . 
जुजे : ( अजापान ) दुडवाखातीर कोन्नायी ! तुमी तकलेन सारके आसाय मरे ! 

मागीर जियेतात केशे ! 

अजय : जियेवपाखातीर आमचे कडेन दुसरे उपाय आसात . 
जयंत : जुजेबाब , आमी नाटकाचो संबंद पोटाकडेन लायना , तकलेकडेन जोडटो . 
जुजे : तुमी घुस्पावन उलयता तेशेच तुमगे तियाय बी घुस्पागोंदळाचे आनी 

कोणांक समजोना तेसोले नासताय मरे ! 
अचला : ना . लोकांक कळप हो आमच्या नाटकाचो मुखेल हेत . तुमची खोशी 

आसल्यार आमच्या नाटकाची झलक आमच्यांनी आतांच तुमको 

दाखावं येता . 
जुजे : चेडवा , हांव तुजेर जबो खोशी . तुगे उलोवप आयकून जबो खुशाल ! 

( उगडासान ) मुगे धूव वांचलो जाल्या आतां तुजे भाशेनूच चुरचुरीत 

उलयतो आसलोली . 
मारयान : ( रागान ) जुजे , तुकं खोशी आसा जाल्यार नाच त्या तियात्रिस्ती 

लागी . मुगे मेलो भुरण्यांचो उगडास काडून मुगे घायावयली होवळी 

कित्याक निखळायता ! 
जुजे : मारयानाच् मनार घेवं नाकांय तुमी . तकलेर पेज पडटकूच विरार 

जालेभशेन उलयता तें . लीओ , ह्या तियात्रिसां मातशी फोबर कर मरे . 
लीओ : पाय , इतु बरे तरेन भल्लां आसतो सुरींग कित्याक फुटोना ! 
जयंत : ( उस्वासून ) सुरींग फुटपाची वाट पळोवप म्हळयार बायल सुटपाची 

वाट पळोवप . 
जुजे : ना . दोनांतूय दिफेरेंस आसा . गुरवार बायल सुटोताच . पुण भल्ले सुरींग 

फुटोताच एशं ना . ( आपल्याच उलोवप्याचेर खोशी जावन हांसता ) 

तुमच्या तियात्रांत हे घालाय . 
अचला : जुजेबाबाक आमचे नाटक पळोवपाची उमळशीक लागल्याशी दिसता . 
जयंत : मागीर करूं सुरू ? 
जुजे : कितें ? नाटक काय येसाय ? 
अजय : येसायेचें नाटक . 
जुजे : चौक्या . 

[ तिगां नाटक्यांमदली दोगां हात जोडून नांदी म्हणपाक उवीं रावतात . 
तिसरो मुखार येवन घांट वाजयिल्ल्याचो अभिनय करता . - घांटीचो 
खरेलो आवाज भितल्ल्यान दिवंचो उपरांत तिसरोय नांदी म्हणपाक उबो 

रावता . तिगांय नांदी म्हणटात . ] 

पायोर तुज्या लीन आमी 
फूट रे आतां सुरंगेश्वरा 
बुद्द आमची सामकी थिटी 
वर्णपाक गण तुजे 
मर्णाकूच पडटा मिठी 
रावलो जाल्यार सामखारा 
भरप तुकां घालून घण 
पोटाचो भरूंक फोण 
तुटचे आदी झोळयो आता 
फुट रे बेगीन तारा 
पळोवं नाका अंत आता 
विरून गेली सगळी वोतां 
फुटले बगर रावशी जाल्यार 

पडली आमी उबांतरा 
जुजे : ( फकाणां मारून ) हो कोंकण्या तियात्र मुरे . हे तुमगे असो नाटक 

आमकां पचपा ना . 

[ तिग्य नाटकी एकामेकांच्या कानांत फुतफुततात . तियात्र टायप एक 
अतिनाटय सादर करतात . जयंत जाता जॉनी , अजय जाता खिस्तोफोर 
आनी अचला जाता सोफिया . सोयऱ्यांची कोपां एकामेकांक ' विश ' 
करून पितात आनी येतात . अजय विंगेत राविल्ले भाशेन करून पिल्लूक 
मारता . पड्डो वयर सरता असो अभिनय करता . सोफिया कडेक आसा . 

जॉनी एकलोच मदें म्हळयार माचयेर आसा . ] 
जॉनी : ( मायच्या पायजलाकडेन पळोवन ) मांय , म्हजे मोगाचे माय , तूं म्हाका 

सोडून गेल्यार आयज णव म्हयने जाले . तुजो उगडास येतकूच मांय , 
म्हाका भूक लागना . तान लागना . हवि सगलोच विरार जाता . म्हजे 
मोगाचे माय , तूं म्हाका कित्याक सोडून गेलीय ? जशे परीन वोतात 
करपता तशेपरीन तं जिवितभर गरीबकायत जियेली . जशें एक तारूं 
वादळांत सांपडटा तशे तुजे जिवीत गरीबकायेंत सांपडले . मांय , कसल्या 

कसल्या उतरांनी म्हण तुजी व्हडविकाय सांगू ? माय , तूं म्हटल्यार 
जावन आसली म्हुज्या सुखाची बांय . ( उठून एक पासय मारता . ) 
आतां हांव कितें करतलों ? म्हजी माय म्हाका सोडून गेल्यार आज 
था म्हयने आनी पांच दीस जाले . जसो मळबांत सेगीत सूर्या उदेता तसो 
म्हाका म्हजे मांयचो सदा उगडास येता . आजन हवि कोयच खावंना . 
गरीब मनीस हांव . मरचेआदी म्हाका सांगलेलें , पुता जॉनी . हांव आतां 
मरता . हवि मरतकूच तूं रोखडोच काजार जा . मागीर तुकां भुरगें जातले . 
चेडो जालो जाल्यार तेका तुज्या बापायचें नांव दवर सेबस्त्यांव आनी 
चेहूं जालें जाल्यार म्हजें नांव दवर कॉसेसांव . मांय , तुजी निमणी इत्सा 
हांव कशी पुराय करूं ? तुजें आनी पायचें नांव हांव कोणांक दवरूं ? 
म्हजे काजारूच जावंना जाल्यार म्हाका भुरगी कशी जातली ? असल्या 
दयडिया गरीब मनशालागी कोण काजार जातलो ? देवा स्वामियो , हावें 
काजार जावंचे अशे जर तुजे मतींत नासत जाल्यार हाव पाद्री जातां 
आनी म्हगेली सगली जीण तुजे सेवेक भेटयतां . ( कुशीक उबें आशिल्ले 
सोफिया दारार मारपाचो अभिनय करता . हातांनी ताळयो मारून ) कोण 
आसा ? यो भितर . दार उकतेंच आसा . ( सोफिया भितर येता . ) हांव 
गरीब मनीस . जॉनी म्हजे नांव . म्हजी माय मरून इकरा म्हयने आनी 

सात दीस जाले . तूं अस्तुरी कोण जावन आसा ? 
सोफिया : म्हजे नांव सोफिया . 
जॉनी : तुजेपरी तुजें नांवूय खब सोबीत . 
सोफिया : पेद्रू पदेराले चेहूं हांव . 
जॉनी : कोण पेटू ? आमच्या वाड्यार रावताय तो ? तोदि उंडे भाजताय तो ? 
सोफिया : हय . तोच म्हजो पाय . तोर्राद उंडे तशें हांव तेगेलें तो द चेडूं ? 
जॉनी : पेद्रूले तोर्राद उंडे खावनूच आमी जियेल्या . म्हजी माय सदांच पेद्रूलेच 

उंडे म्हाका हाडूक लायताली . 
सोफिया : आतां तुजी माय खंय आसा ? 
जॉनी : ( हामेल मारून ) माय ! ( सोफियाक ) म्हजी माय म्हाका सोडून गेली 

सोफिया . सोफिया , मरचेआदी म्हजे मायन म्हाका सांगलेलें 
सोफिया : कितें सांगलेलें जॉनी ? 

सु .... २ 

जॉनी : मायन सांगलेले , “ पुता जॉनी , हांव मरतकूच काजार जा . भुरगें 

जातकूच चेडो जाल्यार तुज्या पायचे नांव दवर सेबेस्त्यांव आनी चेडूं 

जाल्यार म्हजे नांव दवर कॉसेसांव . 
सोफिया : तशें जाल्यार तुकां तुज्या भुरग्याक तुज्या पायचेच नांव दवरचे पडटले . 
जॉनी : सोफिया , तूं हे कितें उलयताय ? हांव काजार जावना जाल्यार म्हाका 

चेडो कसो जातलो ? 
सोफिया : हांव तुजे लागी काजार जातले . 
जानी : खरेंच सोफिया ? 
सोफिया : खरेंच जॉनी . हांव तुजो मोग करतां . 
जॉनी : पुण सोफिया , हाँव तर हाच्याआदी तुकां वळख लेगीत नासलों . 
सोफिया : पुण हवि तुको वळखतालें . 
जॉनी : कशे सोफिया ? 
सोफिया : तं उंडे व्हरपाक येतालो . 
जॉनी : हांवें तुकां केनाच चोवंक नासले . 
सोफिया : पुण हवि चोयतालें . जनेलांत रावन . 
जॉनी : तूं उंडे विकपाक कित्याक रावनासलें ? 
सोफिया : आदी रावताले , पुण एक दीस कितें जालें जाणां ? 
जॉनी : कितें जालें ? 
सोफिया : एक दीस तो आंतोनीलो खिस्तोफोर उंडे व्हरूंक आयलो . आनी 

उंडे दितना ताणे म्हजो हात घट धल्लो . आनी ( ओंठ पुशीत ) आनी 

मुखार म्हज्यान सांगं नजो . 
जॉनी : तशें जाल्यार सोफिया , ख्रिस्तोफर तुजो मोग करतालो ही सत खबर ? 
सोफिया : ना जॉनी . ती एक सामकी फट खबर . तो म्हजेर लायनी मारतालो 

पुण हांव तेज्यो लायनी पुसून वडयतालें . 
जॉनी : म्हणटकूच तं सामकें फ्रेश आसा तर ? 
सोफिया : सामकें फ्रेश , क्रोणेच घांस मारूंक नासलो तोर्राद उणो कशे . 
जॉनी : तशें जाल्यार तुजो पती जावपाक म्हाका जबर खोशी . 
सोफिया : आतां आमी आमच्या मोगाचें कांतार म्हणूया . 

[ दोगांय कांतार म्हणटात . ] 

जॉनी : या सोफिया , बागेत आमी या 

थंय मौजा मारूया 

हातांत घालून हात नाचूंया 
सोफिया : या जॉनी या , बागेत आमी या 

थंय मौजा मारूंया 

हातात घालन हात नाच्या 
जॉनी : मोगाच्या सोफिया , फुडाराची राणी 

होव आंकवार आस्लों म्हण तुको 

सारले कोणों 
सोफिया : मोगाच्या जॉनी रे फुडाराच्या राजा 

तूं मेळचो म्हण हांव करी 

सद्दां रोजार 
जॉनी : सोफिया मोगाच्या , काजार केन्ना जावया 

कितल्या भुरग्यांक संवसारांत 

जल्मां घालूया 
सोफिया : जॉनी रे मोगाच्या , 

बारीक बरें चिंतया 

सरकाराचे फॅमिली प्लॅनींग आपणाव्या 
दोगांय : या आमी या , बागेत आमी या 

थंय मौजा मारूया 

हातात घालून हात नाचूंया 
जॉनी : मोगाच्या सोफिया , आमी आता मोगांत पडल्यांव . हायसां तयांत पेवतात 

तशी आमी आतां मोगाच्या तयांत वया . 
सोफिया : चल , आमी जार्दीनांत वचून मोगाचो फोग करूया आनी तुजे मांयची 

निमाणी इत्सा पुराय करूया . 
जॉनी : चल , तशेंच करूया . 

[ कुशीक सरतात . अजय पिल्लूक मारून पड्डो वडयल्ल्याचो अभिनय 
करता . इतलो वगत जुजे खेळ पळोवपांत खुबूच रंगिल्लो . मारयानूय 
रंगून पळयतालें . लीओ मात आपणाल्याच चिंतनात . जुजे अजयाक 

व्हदळच्यान खुणावन आपणांक कांतार म्हणपाक जाय म्हण सांगतालो . 
आतां पड्डो पडना फुडें अजय जुजेक कांतार म्हणपाक कुरवेनूच सांगता . 
तसो जुजे फुरफुरून मुखार येवन कांतार म्हणटा . कातार आयकताना 
मारयानूय मदीं मुरगडटा . मात लीओ तसोच उबो . कांतार : वारेवा 

बोमाय चे चालीर ] 
जुजे : वारे वा जिवीत वारे वा जिवीत 

कितें सांगू या जिवीता खोबोर 
हांगा भल्ल्यात रेसाबार फांतोर 
पायाक जाता घाय 
आनी खिणां खिणां काळीज जाता हाय ! 
कावळो रडचे आदीं सायबा फांत्या पारारी 
सगळे सामान मारून खांदार वेतां कामारी 
कमर मोडून दोळे तोड़न येता आमोरी 
खोडोप सगळे फोडोप बाबा पेज्जे निसारी 
हाय देवा , तूं सांबाळ म्हाको 
पुनरजल्म दिशी जाल्यार 
पोट दिवं नाकाय ।। वारे वा ॥ 
घडली कोस्ली खोबोर सांगतां फाटल्या सुंक्रारा 
हातांत घण पोटांत फोण वोरा जालों बारा 
उबाल्लेलो घण सायबा बसलो कपलाचेर 
रगताचे व्हाळ सगळे उक्त्या आंगाचेर 
हाय देवा , कित् करचे पडले 
उदक नासून आपले रगत 

घोटचे पडलें ॥ वारे वा ॥ 
[ जुजेचें कांतार सोंपतकूच अजय परतो पिल्लूक मारून पड्डो वड 

यल्ल्याचो अभिनय करता . जॉनी आनी सोफिया मुखार येतात . ] 
सोफिया : मोगाच्या जॉनी , ह्या जादिनांत कितलें बरें दिसता न्हय . 
जॉनी : हय मोगा . ती सुकणी पळय कशी चोंचीत चोंच घालता . 
सोफिया : मोगाच्या जॉनी , तूं म्हजे लागी काजार जातलो म्हण जुरामत दिता ? 

जॉनी : हय सोफिया . हे बागेत , ह्या सुकण्यांच्या सांगात हांव तुको जुरामेंत 

दितां . 
[ दोगांय एकठांय येवंक सोदतात . तेन्ना अजय ख्रिस्तोफर जावन येता . 

व्हिलनाचे पोजीन . ] 
ख्रिस्तोफर : दयडि - या , सोफिया मोग म्हजे लागीं करता आनी फोग जॉनी 


लागीं करता . 


सोफिया : ख्रिस्तोफर , तूं हांगा कित्याक आयला ? 
खिस्तोफर : घातक्या , मोगाचो जुरामत म्हाका दिलाय आणि आतां जॉनी 

लागी काजार जावंक सोदता ? 
सोफिया : फट मारूं नाका खिस्तोफर , हौवें तुकां केन्नाच जुरामंत दिवना . 
खिस्तोफर : जुरामंत दिवना ? तशें जाल्यार जनेलांतल्यान म्हाका कोण उंडे 

दितालो ? 
सोफिया : फटकिय , कितें उलयताय ? 
खिस्तोफर : जॉनी , हांवें घांस माल्लेलो उंडो खातना तुका लज दिसोना ? 
जॉनी : हांव सोफियाचो मोग करतां . 
खिस्तोफर : तशे जाल्यार तुमच्या मोगाचो हाँव धुंवर करून वडयतां . ( पिस्तूल 

काडून ) ह्या पिस्तुलात दोन गुळयो आसात . तुमकां दोगांक काबार 

करपाक त्यो पुरो . 
सोफिया : ( जॉनीक ) जॉनी , तुजेकडेन पिस्तूल ना ? 
जॉनी : म्हजेकडेन पिस्तूल आसा सोफिया पुण हांव गरीब देखून पिस्तुलांत 

भरपाक म्हजे लागी गुळयो नात . नाजाल्यार ह्या दयडिया खिस्तोफराक 

हांव सामको सार धाडटलों आसलों . 
सोफिया : आता आमचें कितें जातलें जॉनी ? 
ख्रिस्तोफर : धुंवर ! 
जॉनी : घाबरों नाका सोफिया . गरीबाचो सोडवणदार जावन आसा इश्वर . 

म्हजी माय म्हाका सांगताली , " पुता जॉनी , तूं कोणाचें वायट आदारूं 
नाका . पुण तुजे जर कोण वायट आदारीत जाल्यार तो सोरोप 

चाबून 
मरतलो . 
सोफिया : तशें जाल्यार खंय पावलो तुगेलो मायचो सोरोप ? तो सोरोप येवन 

खिस्तोफराक चाबचे आदी ताणे आमकां माल्ली जाल्यार तुगेले मांयची 

निमणी इत्सा कशी पुराय जातली ? 
जॉनी : भियेवं नाका सोफिया , हांव देवाक आगा दितां ( क्रॉस करता . ) 

[ खिस्तोफर किळांच मारता . ताच्या हातांतलें पिस्तोल सकल पडलां . 

ताका सोरपान घांस माल्ला . ] 
ख्रिस्तोफर : म्हजे मांय . म्हाका सोरपान घांस माल्लो . हांव आतां मरतां . जॉनी , 

सोफिया . हावें तुमचें वायट येवजिल्लं पुण देवान म्हाका हे असले मर्ण 
फाव केलें . हांव मरतां जॉनी.सोफिया , तुमी दोगांय काजार जायात आनी 
सुखान जियेयात . हांव मरता . 
[ मरता . खेळ सोंपता . जुजे आनी मारयान सामकी खोशी . लीओ तसोच 

उबो . नाटकी निराश जाल्लेवरी जावन वग्गी . ] 
जुजे : फबोड्डार ! फबोड्डार ! फस्कलास ! ( सगळे वग्गी ) आरे , वगे कित्याक ? 
तुमगे तियात्र 

खूब 

बरो . 
जयंत : बरो पुण खरो न्हय . 
जुजे : म्हुणल्यार ? 
अजय : म्हटल्यार असले फटकिरें तियात्र आमी करिना . 
जुजे : असो तियात्र कोन्नाय ? मागीर हो कोस् केलो तर ? 
अचला : आमी असलो तियात्र करिना हे तुमकां दाखोवपाखातीर मुद्दम करून 

दाखयलो . 
जुजे : हे आनी नेयें अजाप मुरे . चोय मारयान , ते कित् सांगताय तें आयक . 
मारयान : तियात्रीस ते . तेंगे कित् सत् आनी कित् फट तें काय कळपा ना . 
जुजे : आरे , पुण असो तियात्र केल्यार लोक खूब जातोलो . दुडू जोडटले . 
जयंत : जुजेबाब , पयली गजाल म्हळयार लोक चड जाता तें नाटक बरें 

आसताच अशें ना . 
जुजे : अश् केशे ? 
जयंत : कशे म्हणजे ? सोरो जायतो लोक पिता . देखून सोरो बरो म्हणू येता ? 

मटको थोडो लोक खेळटा ? देखून तो बरो जाता ? 
जुजे : ना . 
जयंत : तशेच नाटकाचें . 

अजय : आनी दुडू जोडपाचे बाबतीत तर आमी तुकां व्हदळूच सांगली . पोट 

भरपाखातीर आमचेकडेन दुसरे धंदे आसात . 
जुजे : आतां तुमगे मुखार हांव कित् उलयतलों ? 
जयंत : आनी खरे सांग ? आमी आतां करून दाखयल्ल्या खेळांत तुवें घोस्तान 

म्हणिल्लं कांतार सोडले जाल्यार खरें कोयच नासले . सगळी फटींगपणां . 
जुजे : ( उमेदीर येवन ) ते दिसताले नू ? 
अचला : असली फटींगपणांची नाटक आमी करिनात . 
जुजे : बरें बाबा . फटींगपणां तियात्रां तुमी कोन्ना . पुण तुमग्या तियात्रांतु तुमी 

कसो खरेपण दाखयताय ? 
अजय : मनशाचे जिणेत जें आसा तेंच आमी दाखोवपाचो यत्न करतात . म्हजे 

जिणेत आसा तें , तुजे जिणेत आसा तें . 
जुजे : म्हगे जिणेत आसा तें तियात्रांत दाखोवपाचें ? जालें ! म्हटल्यार सगळे 

फांतोरूच फांतर दाखोवचे पडले . तेच आहाय म्हजे जिणेत . 
अजय : आसतूय बी . पुण तातूंतच खरें जिवीत आसा . आनी जंय जिवीत 

आसा थंय नाटक आसा . 
जुजे : जिवीत आहा - नाटक आहा - नाटक आहा - 

नाटक आहा - जिवीत आहा . तुमी मुगे 
भेजो इरार कोत्तायशे दिसोता . 
जयंत : जुजेबाब , व्हदळ येनाफुडें आमकां एक गजाल समजून आयली . 
जुजे : कसोली ? 
जयंत : तुमचे जिणेत एक आकांताचें नाटक घडटा . 
जुजे : आकांता नाटक ? 
जयंत : हय . तुमचे जिणेचें नाटक जर आतां तुमकां करून दाखयले जाल्यार 

हारशांत तुमी तुमचे रूप पळयना तशे तुमकां दिसतले . 
जुजे : पुण तेजो उपेग कितें ? 
जयंत : उपेग ? आमचे भाशेत हेत ! हेत नाटक सोपतकूच कळटलो . 
जुजे : पुण म्हाक् तुमगे ही साप पिशपणां दिसताय . चोय गो मारयान . 

आमगे जिणेंत नाटक आसा खंय ! हांव , हे मारयान , हो लीओ . आमी 

ही एशी . आमगे मर्दै नाटकांत दाखोवपासारकें कितें आहा ? 
अजय : तुमी तिगांच जाणां ना . तुमचे मदीं आनीक एकलो आसा . जो तुमकां 

सतायता . जो तुमको स्वास घेवंक दिना . पावल उबारूंक दिना . उकत्या 
माथ्यान भोवूक दिना . 

[ मारयान आनी जुजे मुकादमाच्या उगडासान अस्वस्थ जातात . ] 
जुजे : ( धीर करीत ) कोण तो ? 
अजय : फुटंक नाशिल्लो सुरींग . 
लीओ : ( अकस्मात ) पाय , फट मान्नाका . मुग सुरींग फुट्टेलें कि ना तें सांग 
जुजे : फुट्टेलें लीओ . 
लीओ : नाजाल्या हांव चोयन तरी येतां . 
जुजे : नाका . एशे ल्हान भुरग्यांभशेन कितं कोत्ता लीओ . सुरींग खरेंच फुट्टेलें 
अजय : फुटंक नाशिल्लो सुरींग ! 
जुजे : कित् जालें ? 
अजय : आमचे खरेलें नाटक आमी आतां सुरू करूंक सोदता . फुटूक नाशिल्ल 

सुरींग ! 
जुजे : म्हाक दिसोता , आतां बंद केल्यार बोरें . आनी केन्नाय करूं येत . 
अजय : अशें कशे ? नाटक सुरू करपाक ही सगळयांत बरी संद . फुटव 

नाशिल्लो सुरींग ! 
जुजे : ( वाजेवन ) कराय सुरू . चोवपाक दुडू काय पडनाय . 
लीओ : ( जुजे म्हन्यांत धांवत येत ) पाय , पाय म्हज्या सुरंगा कित् जालें 
अजय : ( आपूण लीओ २ जावन जयंता म्हन्यांत धांवत वता . ) पाय , पार 

म्हज्या सुरंगाचें कितें जालें ? 

[ जयंत जाला जुजे २ आनी अचला जालां मारयान २. तिगूय नाटक 
कलाकार आपणे आपणायिल्ली व्यक्तीचित्रां जशाक तशी उबी करपाचं 

यत्न करतात . ] 
जुजे : धीर धर , लीओ . आनींक मातसो धीर धर . हेच्यापरसूय कळावान सुरों 

फुटलो आसाय . 
जुजे २ : ( लीओ २ क ) धीर धर लीओ . आनीक मातसो धीर धर . हाच्या 

परस कळावान सुरींग फुटलेले आसात . 
मारयान : ( वाजेवन ) सुरींग फुटटो खंय ! केदोणा ? फांत्यापारा ? आत् तुम 

नशीब फुटत , सुरींग फुटपा ना . 

मारयान २ ( वाजेवन ) सुरींग फुटटोलो खंय , केन्ना ? फांत्यापारा ? आता तुमचे 

नशीब फुटत , सुरींग फुटपाक ना . 

[ नाटक्यांची करामत पळोवन खरेलो जुजे , लीओ आनी मारयान 
कुशीक वा फाटल्यान सरतात . तिगूय नाटकी तांगेले जिणेंतलो प्रसंग 

प्रामाणिकपणान रंगयतात . ] 
जुजे २ : आमोरेच्या पारार नशीब फुटपाच्यो कसल्यो गजाली उलयता मारयान ? 
मारयान २ : फुटलां तें फुटला म्हणपाक आमोरी तिमोरी काय लागना . तुका 

कितें ? तुजी आमोरी सोन्याच्या कोपांतल्यान उदेता ; म्हजी आमोरी 

रानीच्या धंवरांतल्यान उदेता . 
जुजे २ : मारयान , तूं रांदताय तें हांव जोडिना ? हो तुगे पूत लीओ जोडिनाय ? 

मागीर तूंच इतकें च्यांवार कित्याक ? 
मारयान २ : च्यावार कित्याक ? तुज्या मांयच्या मिदयाक , तूं जोडटाय मरे ? 

हो म्हगे पूत लीओय जोडटा मरे ? तशें जाल्यार फाटल्या सुमनाची जोड 
खंय ? जोडटा जाल्यार रातचो धर्तरेक पोट तेंकोवन कित्याक न्हिदताय ? 

( जुजे २ क ) उलय मरे , ( लीओ २ क ) उलय मरे . 
लीओ २ : माय , तो सुरींग कसो फुटोनाय ? 
मारयान २ : उजो लाय तुज्या सुरींगाक . ( निशेवन ) तेका उजो लागलेलो 

जाल्यार असो कावजाक उजो पेटचो नासलो . 
लीओ २ : माय , हांये हायें सारके तिनय सुरींग पेटयलोले . ( मारयान २ दुबावता ) 

( जुजे २ कडेन वचून ) खरेंच पाय , हायें तिनूय सुरींग पेटोयलोले . 
जुजे २ : पुण दोनूच पेटले . 
लीओ २ : तिसरो सुरींग पेटयलोलो पाय , 
मारयान २ : तुज्या तिसऱ्या सुरींगाचें आनी तुज्या सुरींग भरपाच्या वावराचें 

पडू पाड ! 
लीओ २ : ( कळवळून ) माय ! 
जुजे २ : अपेसानूच मनीस शाणो जाता लीओ . फुडले खेप असली चूक 

आदारूं नाका . 
मारयान २ : तेज्या हातीक जत ना हे गोमून लेगीत तूं तेका कित्याक फोर्सार 

करताय ? लीओ ह्यानफुडें सुरींग भरपाचें काम करचोना . 

जुजे २ : लीओ सुरींग भरचोना जाल्यार कोण भरतलो तुगेलो मीण ? 
मारयान २ : ( मारपाक आयिद उखलता ) तोंड सांबाळून उलय जुजे . घोव 

म्हणनासताना गोमटेर मारतलें . 
जुजे २ : घरकारालागीं अर्श उलयता मारयान ? 
मारयान २ : कसलो घरकार तं ? घरकार म्हणपाक तुगे घर खंय आसा ? आनी 

घर आसल्यार साटली पोटली माथ्यार मारून असो धा गांवच्यो धा वाटो 

कित्याक माड्डितलो आसलो ? 
जुज २ : मारयान , तुजीं उतरां आयकून अशे दिसता , तो सुरींग फुटपावांटयाची 

हे काविजूच फुटन वयचे . 
मारयान २ : तुयें चिंतलेलें इतलेय जरी खरें जालें जाल्यार हांव सासणाचें 

सुट्टेलें आसलें . 
जुजे २ : ( शांतपणान ) मारयान , कित्याक अशें म्हज्या जिवार उठलाय ? लोकां 

ल्यो बायलो देवालागी मागताय - आपलो पती आपर्णा परसूय जड जियेवचो 
म्हण आनी तूं ? मारयान , इतले निबोर कशें जालेय तूं ? 

[ कांय वेळ सगळी वग्गी . ] 
मारयान २ : ( घुस्मटन हुंडकेता ) जोजेफ , म्हाकां गुन्यांव भोगोस ! पुण हांव 

तरी कितें करूं रे ? कशे सोसं रे हे ? तेजो उगडास येतकूच म्हजे 
तकलेर कोण बसता म्हण तें कोवोना . हांव पिशांतूर जातां . आनी तोंडाक 

येता तें उलयत रावता . जोजेफ , म्हाका गन्यांव भोगोस ! 
लीओ २ : माय , कोणाचो उगडास म्हटलाय तुयें ? फुटंक नाशिल्ल्या सुरींगाचो ? 
मारयान २ : हय . दयडिया , फुटुक नाशिल्ल्या सुरींगाचो . फुटंक नाशिल्लो सुरींग . 

थंय खडपाक पुल्ला तो न्हय . ( ताका नियाळीत ) तो हांगाच पुल्ला . 
लीओ २ : हांगाच पुल्ला ? मांय तूं विरार जाल्या ? 
मारयान २ : हय , तुजी मांय देखून हांव विरार जाल्या . तुजो सुरींग फुटलेलो 

जाल्यार त्या वागाच्या पोंचक्यांतल्यान सासणाची सुटटेली आसली . 
लीओ २ : कोण वाग ? 
मारयान २ : तुजो बापूय कोलो आनी तूं सोंसो देखून तो वाग . 
लीओ २ : कोण वाग ? हांव लीओ मांय . हांव शीव . 
मारयान २ : कसलो शीव ? कापसाचो ? वाग मुतल्यार लेगीत भिजोन वतलो . 


आंक पयलो : २७ 


लीओ २ : सांग मांय , वागाचें नांव सांग . 
मारयान २ : वागाक नांव नासताय लीओ . फकत पोचक्याची नाकटां आनी सुये 

कशे दांत आसताय . 
लीओ २ : हांव , हांव वागाक पळोवन घेतलों . 
मारयान २ : तूं ? ह्या पायचो पूत वागा मुखार उबो रावतलो ? पळय , वागाचे 

नवि काडिना फुडे ह्या तुज्या पायची भंयान गुळी जाली . 
लीओ २ : पायचे म्हाका पडूंना , म्हाका पडलां वागाचें . 
मारयान २ : पायचे पडूंना ! आरे हो तुजो पाय आनी तूं असो देखून तो वाग 

तुजोच पाय जावंक सोदता . 
लीओ २ : मांय , कोणाची खबर करता ? 
मारयान २ : तो , तुज्या पायची सुवात घेवंक सोदपी त्या मुकदमाची . 
लीओ २ : मुकदम ? म्हज्या पायचे सुवातेर ? 
जुजे : ( रागान ) तियात्रीस ! तुमगें देमायज जालें . 

[ खरेल्या मारयानाकूय राग आयला . इतल्यान भायरसून अनिकेत येता . 

अनिकेत मुकादमाचे संवंग रंगयता . ] 
मुकादम २ : तुमचें देमायज जालें . 

[ खरेली जुजे , मारयान ताका अजापान पळयता . काय वेळ लीओय . 
पुण मागीर आसा तसोच आपल्यामदींच सुरींगाचो हुसको करीत रावता . 
जयंत , अजय आनी अचला अनिकेत आयला म्हण खोशी जातात आनी 
ताची खबर घेवंक लागी वतात . ती उलोवचे आदींच अनिकेत आपले 
मुकादमाचे संवंग मुखार चालू दवरता . हुकमी रुबाब . एक दोन पासयो 
मारत जयंत , अजय आनी अचला आसा तशी आपणाली संवंगां 

मुखार 
चलयतात . ] 
मुकादम २ : ( तिगायचेरय नदर मारून ) तुमचे मायचे काजार ! मुकादम 

म्हळयार कोण शेतांतलें बावले दिसलें तुमकां ? तो धुकराचो पेटो खंय ? 

( तिगांय ' कोण ? ' म्हण ताच्या तोंडाक पळयता . ) सुरींग कोणें भल्लेलो ? 
जुजे २ : लीओन . लीओ , मुखार यो . 
मुकादम २ : ( लीओ २ मुखार येता ) तुजे मांयचे काजार ! सुरींग कितले 

भल्लेले ? 


२८ : सुरींग 


लीओ २ : तीन . 
मुकादम २ : मांयचो मीण ! 
लीओ २ : तीन भल्लेले . व्हदळ दोन फुटले . 
मुकादम २ : आनी तिसरो केन्ना फुटटोलो ? तुज्या मांयच्या इंतेरादिसा ? 
लीओ २ : म्हाका कितेंय म्हण ; म्हजे मायक वयर काडिनाकाय . 
मुकादम २ : तुजे मायक वयर काडिना . तिका सकलाच दवरतां आनी हांव 
लीओ २ : ( रागान ताचेर हात उबारता ) मुकदम 
मुकादम 

२ : ( ताचो हात काय न्हय करून सकल काडीत . ) तुजो हात म्हणचे 

कितें पारय म्हण समजलो तूं , काय घण ? 
लीओ २ : म्हजे मायचें नांव घेतलो न्हय ? 
मुकादम २ : तुजे मांयचें नांव घेवं नाकाय ? मागीर आनीक कितें घेवं ? तुजे 

मायचें काजार ! तुजे मांयची गजाल मागीर . रातची . पयलीं गजाल सुरी 

गाची . सुरींग किल्याक फुटलोना 
लीओ २ : पयले दोन फुटले . 
मुकादम २ : तिसरो कित्याक फुटलोना ? 
लीओ २ : गमंक ना . 
मुकादम २ : पळयिल्लो क्चून ? 
लीओ २ : ना . 
मुकादम २ : कित्याक ना ? 
लीओ २ : पायन सांगले वचं नाका . 
मुकादम २ : तुजे मांयचे काजार ! जुजे , तुयें अर्श सांगलें ? 
जुजे २ : हय . म्हटलें सुरींग मदींच फुटोन लीओक अपसेग जायत देखून . 
मुकादम २ : आनी पायांतळा सुरींग फुटून तो मेल्यार कितें लुस्काण जावपाचें 
जुजे २ : अशें कितें उलयताय ? म्हजी सगळी भुरगी गेली . लीओ एकलोच 

वांचला . 
मुकादम २ : मागीर तातूंत कितें जालें ? तुको आनीक जाय भुरगी ? हांव आनी 

मारयान आसताना तूं कित्याक भिलाय ? लीओ , तुको आनीक भांवडां 


जाय ? 


लीओ २ : म्हाका तुजे कामूच नाका . 


आंक पयलो : २ ९ 


मुकादम २ : काम नाकां ? बरें आसा . आतां सोडून वच पुण वयचे आदी म्हज्या 

फुट्क नाशिल्ल्या सुरींगाचे पयशे फारीक कर आनी वच . एक सुरींग 

करपाक , ताचें सामान हाडपाक कितलो देशपेज येता तो जाणांय तूं ? 
ठीओ २ : नकळों . 
मुकादम २ : तुजे मायचे काजार ! नकळो म्हणटा . आनी सिर्वीस सोडटाय ? 

भेंडावयली काश्टी सोडपाची म्हण समजलो तूं ? एका सुरींगाचे लुस्काण 
केलां . आनी एका दिसाचो तिगांचो वावर वाडोवन दवला . आनी काम 

सोडटाय ? 
कीओ २ : ना . 
कादम २ : जुजे , मुखार यो जुजे . 
तुजे २ : आयलों . 
पुकादम २ : आज होवें कितें सांगलेलें ! 
तुजे २ : कशेय तोरेन तें खडप आज फुटूंकच जाय . 
तुकादम २ : कित्याक लागन अशे सांगलेलें ? 
तुजे २ : तें खडप फुटल्या बगर मार्ग तयार जावपाचो ना . 
कादम २ : आनी कितें सांगलेलें ? 
जे २ : तें खडप फुटल्यार फाटल्या सुमनाचे दुडू मेळटले . 
कादम २ : खडप फुटलें ? 
जे २ : ना . 
कादम २ : म्हणटकूच फाटल्या सुमनाचे दुडू मेक्त ? ( जुजे २ वग्गी ) ना . 

एक दमडी मेळपाक ना . तुमी लोक म्हटल्यार जनवरा . तुमचो मुकादम 
जांवचेपरस गोरवांक राखपी राखणों जावप बरो . तुमचें केन्नाच केलं 

काम सारकें जायना आनी सांगलेले वेळार जायना . 
जे २ : चक जाली . 

चूक 
कादम २ : कोणाची ? 

जे २ : म्हजी . 
कादम २ : आनी कोणाची ? 
जे २ : लीओची . 
कादम २ : आनी कोणाची ? 


३० : सुरींग 


܀ 


जुजे २ : मारयानची कसलीच चूक ना . 
मुकादम २ : मारयानची एक व्हडली चूक आसा . 
जुजे २ : कसली ? 
मुकादम २ : तुजेलागी काजार जाली ही . आनीक मारयानची कसलीच चूक ना . 
जुजे २ : आमी आतां कितें करपाचें ? 
मुकादम २ : ( वयर मळबांत पळयता ) आयज चान्न्याची रात ! ( मारयान 
कडेन पळयता ) मारयान ! ( ओपुरबायेन ) ओ मारयान , ( मारयान २ 

मुकादम २ हांसता ) कांचवेक नाका मारयान . चंद्रीमाचे चान्ने 
शितोव आसता . सूर्याच्या वोतासारकें खर न्हय . राव मारयान , पयर्ल 
ही सावयी कुशीक काडटा . ( जुजे २ क ) आयज चान्न्याची रात . किते 
करपाचें ? 


कांचवेता . 


लीओ २ कितें करपाचें ? 


) 


जुज २ 


मुकादम २ : ती पारय , तो घण , पिकास उबारात . उबारात म्हणटां न्हय . 
जुजे २ : येदे रातचें कितें करपाचें ? 
मुकादम २ : त्या फुटूं नाशिल्ल्या खडपाक दुसरो सुरींग भरपाचो . 
लीओ २ : येदे रातचो दुसरो सुरींग भरपाचो आनी नवो सुरींग भरतान 

आदल्या सुरंगाचो फार जालो जाल्यार ? 
मुकादम २ : खलास ! बापूय पूत दोगय खलास ! 
लीओ २ : आनी मांय ! 
मुकादम २ : ( हाँसता ) तुजे मायचे काजार ! तुमी दोग्य वचून खडप 

सुरींग भरात . तुमचे दोगांयचे चुकिची ख्यास्त तुमकां . मारयान आ 
हांव हांगा चान्न्याचे राती मळबांतलो चंद्रीम धर्तरेर हाडटा . 

[ मुकादम २ मारयान २ क हाताक घट धरून आपले लागी ओड 
खरलें मारयान इतलो वगत रागान रसरसतालें . तें हातांत खोरें उरप 

करून मुकादम २ चेर उखलता आनी- ] 
मारयान : बंद कोराय . तियात्रीस्तानो , तुमचे नाटक बंद कोराय . नाजाल 

( मुकादम २ क ) तुकां चांचायन चाचायन मात्तोलें . ( नाटकी थीर रावत 
हांव सांगोता , हे बंद कोराय . नाजाल्यार हांव हेका काबार कोत्तोलें . 


आंक पयलो : ३१ 


जयंत : मारयान बाय , हो आमचो शेणिल्लो इश्ट अनिकेत . नकली मुकादम . 


खरेलो न्हय . 


मारयान : हे नाटक बंद कोराय . नाजाल्यार हांव हेका काबार कोत्तोलें . 
अचला : मारयान बाय , नकली मुकादमाक तूं काबार करशीत . खरेल्या मुकादमाक 

कोण काबार करतलो ? 
लीओ : ( मुखार येवन आपलेच भितर ) मुगे सुरींग आजून 
मारयान : हांव निमाणे सांगोता , हे नाटक बंद कोराय . [ सगळे थीर . ] 

[ गरज दिसल्यार हांगां अंकाचो पड्डो घालूं येता ] 


कित्या फुटना ? 


आंक दुसरो 


[ ल्हवू ल्हवू मारयान खोरें सकयल घेता आनी मागीर हुंडक्या हुंडक्यांनी 
रडपाक लागता . बाकिच्या वातावरणाक गंभिरताय आयल्या . बाकिचे ल्हव 
ल्हवू हालचाल करूंक लागतात . लीओ सवकासायेन मांयच्या म्हऱ्यांत 

येता . तिका थातारपाचो यत्न करता . पुण ताका तें जमना . ] 
लीओ : ( चांचरत ) मां - मांय ! 
मारयान : ( अकस्मात तिडकून ) तुज् खातीर , दळदिया तुज खातीरिच हे सगळे 

घडोंक पावलें . ( लोओ काचाबूल जाला . ) 
बाकी भुरग्यां सारको तुंवूय काबार जालो जाल्यार म्हाका दुख भोगपा 
नाहलोलें . तूं - तूं मुगे रक्ता पूत आसून म्हाक् हे सगळे सोशिचे पडटा . 
देखून - देखून मुगे काळीज हुल्पोता . 
( नाटकी गोंदळळयात . जुजे शादूर जाला . कारण ताका मारयानाच्य 
उलोवण्याचो रोख समजला . तो नाटक्यांक मातशे कुशीक व्हरून तांक 

सांगता ) 
जुजे : हे तुमको नू . 
मारयान : जुजे , परक्यां मुखार लज काड्नाकाय . 
जुजे : होये - हायें कित् केलां गो ? ( नाटक्यांक ) हांयें तुमकां कित् सांगिला रे 

( मारयानाक ) ना . हांव मुगे वगो आसां . 
मारयान : तुयें तेशेच वो रायल्यार चड बरें . गियटाना तोंड उगोतें जात 

तितु पुरो . 
लीओ : ( अपराधी जावन ) माय , हांव ह्याफुडें केन्नाच सुरींग भोच्चों ना . पाय 

आयकोचों ना . म्हाक् सुरींग भरपी मनीस जावपा ना . तुगे सोपूत माय 
मारयान : लीओ , घेवपाचो आसल्यारी मगे सोपूत घेय नाका . मुगे जीव घे . 
लीओ : मांय ! माय म्हजेर इतु तापू नाकां मांय . पयलेच् पावटी मुगे हातां 


आंक दुसरो : ३३ 


चूक घडली माय . म्हाक् दिसोता , तिसरें सुरींग हांये पेटयलेच ना . 
मारयान : लीओ , तुग्या सुरंगां पडों पाड . म्हाका तुगे त्या सुरंगो पडों ना . ह्या 

नाटक्यांनी मुगे आब्रू वायर घायली तेचें म्हाक पडला . 
अचला : ( नम्रतायेन ) मारयान बाय , कसलीय चूक जाल्यार ती आमची . ते 

खातीर तुज्या पुताक , लीओक कित्याक दूशण दिता ? 

[ मारयान मुखार येता . नाटक्यांक सारकें नियाळटा . ] 
मारयान : ही गजाल तुमको कोणे सांगिली ? 
चौगांय- खंयची गजाल ? 
मारयान : चान्न्या राती गजाल . 
जुजे : ( विशय बदलूंक सोदता ) मारयान , केदो वगत जालो चोय , तें सुरींग 

काय आतो फुटपा ना . चल , या आमी . ह्यान फुडें रांहूँ जाय . दोन सुमनां 

जाली न्हांवोको ना . 
मारयान : ( नाटक्यांक ) चान्या राती खबर तुमकां कोणे सांगिली ? 
जुजे : मारयान . 
मारयान : तियात्र चोवपाक आश्लो नू तुकां ? दाखयलो ना तेणी तुको तियात्रु ? 
जुजे : ( नाटक्यांचेर वाजेवन ) हांथं तुमकां आदींच सांगलोलें , ' तो ' तियात्र नाक 

म्हण . 
जयंत : खेयचो तियात्र ? 
जुजे : ( चांचरता ) खंयचो म्हुळयार .... आत केलो तो नाका आस्लेलो . आदलो 

बरो आस्लेलो . 
अजय : पुण खरो नासलो . 
जुजे : तो खरो नास्लो खूय ! हो खरो आसलोलो ? 
अजय : तें मारयान बायक विचारात . 
जुजे : तेको कित इचात्ता कोपोल ? तेक् कित कळटा तियात्रांतुले ? 
अनिकेत : कळना कित्याक ? म्हाका दिसता तुमच्या तिगां मदीं ताकाच चड 

कळटा . नाजाल्यार सगळयान चड तेंच खुबळ्ळे . 
मारयान : ( ताच्या म्हन्यांत येवन ) हांव पोत्ने पोतें इचात्तां तेची जाप तुमी 

दिनाय . 
अनिकेत : कसली ? 
सु .... ३ 


३४ : सुरींग 


मारयान : ती चान्न्या राती खबर तुमकां कोणे सांगिली ? 
अनिकेत : खंय कोणे सांगल्या ? तें एक नाटक . हांव येवंचे आदी ह्या म्हज्या 

इश्टांनी नाटक सुरू केलं . ज्युस्त हांव पावलों . मागीर हविय नाटकांत 

वांटो घेतलो . 
जुजे : वाट चुकलो मरे तूं ? 
अनिकेत : काय वेळ वाट चुकलेलो खरों . पुण आतो जाग्यार आयलों . म्हाका 

दिसता , हांगां जायते जाण वाटो चुकल्यात . 
लीओ : ( पायक ) पाय 
अनिकेत : नंबर एक 
जुजे : ( पयलीं प्रश्नार्थक नदरेन अनिकेताक पळयता आमी मागीर लीओक्- ) 

कित् लीओ ? 
अनिकेत : नंबर दोन . 
मारयान : ( रागान ) नंबर चारसोबीस . हायें कित् इचाल्लोलें ? 
अनिकेत : ( मारयानाक उद्देशून ) नंबर तीन . हांगां तीग जाणां तरी बारीक 

मोटयो वाटो चुकल्यांत . 
जजे : वाट चुकलोल्यांक वाटेर हाडपा कोंत्राद घेयला काय कित् रे ? 
अनिकेत : जुजेबाब , तुवे कसलो कोंत्राद घेतला ? मारयानबायक मुकादमाचे 

भकीक घालपाचो ? 
मारयान : ( अनिकेताच्या आंगार झुडोन वता . व्हदळ उबारिलें खोरें परत 

उबारता . ) आता - आतां जाल्यार हांव तुक केशे सोडपा ना . 

( बाकीचे नाटकी ताका आडायतात . ) 
जुजे : आरे , आरे हे कितें आडायला तुमी ? मुद्दम शेणांत फातोर मान्न शेण 

आंगार उसळोन घयलें मुरे . नस्तें लचांड . तुमी तुमगे वाटेक लागाय 

चोवया . आमी आमग्या पोटा लागताय . चल लीओ , चल मारयान . 
मारयान : ना . म्हाक कळपा जायें हेंका ही खबर कोणे सांगिली ? 
अनिकेत : हांव सांगतां . पुण तें खोरें मातशें कुशीक दवर . 

( मारयान खोरें कुशीक वडयता . ) 
अनिकेत : म्हाका ती खबर लीओन सांगली . 
लीओ : ( काचाबूल ) मांय - केसो नस्तें बगलांट ! माय , हाँव हेका केश 


आंक दुसरो : ३५ 


सांगतलो ? 
मारयान : ( लीओचे म्हणणे पट्टा . ) फट मार् नाका तियात्रीस . 
अनिकेत : म्हाका ती खबर जुजेबाबान सांगली . 

( जुजे काचाबूल जाता . मारयान रोकडोच दुबाव घेता . ) 
जुजे : ( पिरंजळून ) आरे , तूं मुनीस वो माळूण रे ? कितु तोंडां रे तुकां ? 

हायें सांगिलां तुका ? खूय ? केदोणां ? खूयच्या फोणां तुक् मेळों 
येयलोलों ? आयज पयले पावट तुगे तोंड चोयतां हांव . केसो कालेती 
फटींग मुनीस रे तूं ? ( जयंत , अजय , अचला हांकां ) तुमी फातोर 
जावन वगी कित्याक ? चोयाय मुरे , हो तुमगे इश्ट केसो बगलांट गाल्त् 
तो . साणलो तोच बरो आसलोलो . तें तिसरें सुरींग हेगे कपलार फुटों 

जाय आस्लेलें . इतु वायट मुनीस हो . 
अनिकेत : जुजेबाब , इतलो वायट मनीस हांव ? 
जुजे : तोंड घेवन इचात्ता . तुज इतु फटकिर मुनीस हांये जल्मांत चोयलोना . 

वायट , सामको वायट . 
अनिकेत : ( थण्डसायेन - जुजेक ) मुकादमा परस वायट ? 

( जुजे काचाबूल . मारयानाचेर सांवार आयला . ) 
मारयान : तियात्रीस ही खबर कोण सांगिली ? 
अनिकेत : ही खबर कोणे सांगली ? ती जेन्ना ' खबर ' जाली तेन्ना ती 

सगळयाक फांकली . कोणे सांगली ? ती खबर घडली तेन्ना गवाय म्हूण 
कोण कोण आसलो ? चंद्रीम . चड शितळ आसलो काय खर आसलो ? 
ताणेच ती खबर सगळयाक पातळायली जांव नये कित्या वयल्यान . चान्ने 
पातळायता तशें ? आनी कोण आसलो गवाय ? फातर . फातरांक उलोवंक 
येना , चलूक येना . पुण फातराक आसूक जाय काळजां . फातरांची 
काळजां एकामेकांक तेंकल्या आसत . ह्या काळजाची खबर त्या काळजाक 
कळळया आसत . आनी ते खबरेक गवाय आसली आनीक एक वस्त . 
तुज्यान सोसूंक नोजो असले तुजे दुख्ख- मारयान बाय , तोंड उलयता , 
तेदेवेळार दुख्खच न्हय तेंव्हविता , आनी तोंड बंद आसता तेन्ना 

घुस्मटटा 
तेंवूय दुख्खच न्हय ? आमकां ती खबर दुसऱ्या तिसऱ्या कोणेच सांगूक 
ना . सांगल्या ती फक्त तुज्या दुखान . पुण मारयानबाय , खडप 

जावन काळजार आदळपाइतली ती खबर तरी कसली ? घडले तरी 
कितें ते चान्न्याचे राती ? अशीच आसली ती रात ? असोच चंद्रीम ? 
इतलोच शीतळ ? मंत्रावन मोनो केल्ल्या सारको असोच आसलो हो 
तुजो पूत लीओ ? आनी हो तुजो घोव , तोवूय असोच आसलो ? 
मागीर हे सगळे घडलें कशे ? 
[ मारयानाचो राग निवळळा . तें उलयतलें तें आयकुपाक नाटकी कान 

दिवन रावल्यात . जुजे आनी लीओ अस्वस्थ . ] 
मारयान : सांगोता . 
जुजे : ( बाण - सो येता . ) मारयान , कोण मुकार कित् उलयता ? कोण मुनीस ते ? 

तुगे सोयरे धायरे ? जाती तियात्रीस ते . तुगे एक खबर आयकतले आनी 
धा तियात्र बरयतले . अख्या गावांत काडटेले तुगे लज . मागी लोकांक तूं 
सांगूक भोवतलें , आपली खबर नू म्हूण ती ? आदी चीत् आनी मागी 

तोंड उगोत् कर . 
मारयान : ( जुजेच्या उलोवण्याचेर आड नदर करीत- ) ते राती जे घडलें 
जुजे : ( रागान ) मारयान , मुस्कोट फोडटोलों तुगेले , तोंड बंद कर . 
मारयान : तूं कोणाचे थापट उबात्ता ? म्हजेरी ? थापट उबारपाक जाय आस्लो 

तेदोणां भोकांत शेप घालन भियेवन गेलो . आनी आत् मुजेर थापट 
उबात्ता ? घोव म्हूण शेक गाजोवपाक सोदिता ? आदी बायल म्हूण 
म्हुगे सांबाळ कोच्चो आशिल्लो आनी मागी म्हुजेर थापट माच्चे 
आशिल्लें . तें जालो ना . आता इतु तिडकेल तो कित्या हातीरी ? म्हुगे 
आब्रू पेड्डयार जातो म्हूण , काय तुगे लोज गांवार फांकोत् म्हूण ? ते 
तियात्रीस जांव वो आनी कोणय जांव . पुण तेंकां काळजांतु चार उतरां 
सांगोचिं एशं म्हाक् आयज दिसपाक लागोलां . व्होदोळ दिसलोलें तेंका 
धांवडावन घाच्चे . मारून वडोच्चे . पुण आत् दिसोता , हिणभर तेंकां म्हुगे 
काळजा घुट सांगचो आनी रितें कोच्चे हे काळीज . तितलेच ल्होळु दिस 
तोले जिवाक . कितू तेंप म्हूण आपली दुख सांगोनास्ताना ओगे रावं 
जाता ? कोणाक केनाच सांगोचेंना म्हूण रावलोलें , पुण ना . आज्य 
केशेंच सोसंक जायना . कितू तेंपान म्हुगे चार उतरां आयकुपी मुनशा 
म्हाक् मेळळयांत . खूब तेंपान . घडये जिवितांत पयलेच् पावटी . आतां हैं 

काळीज रितें करपाकू जाय . हे घुस्मटन उरिलें सुरींग आतां फोड 


पाकू जाय . 


जुजे : मारयान , म्हुजे सांवार येयच्या आदी तुका सांगोता , तोंड बंद कर . 
मारयान : तोंड बोंद कोन्ना . त्याच तोंडान पयलीं पुताचेर आनी घोवाचेर थुकिता . 

आनी मागी काळीज उगोत् कोत्ता . 
जुजे : ( मारपाक वता . ) मारयान ! 
मारयान : थूऽऽ ( ताच्या तोंडार थुकता . ) ( दोगाय एकामेकाच्या आंगार झुडोन 

वतात . लीओ जुजेक सांबाळटा तर नाटकी मारयानाक सांबाळटात . ) 
मारयान : ( त्याच नेटार ) आयक जुजे , आयक लीओ . हांव तेक् कित् सांगोता 

तें कान फोडून आयक . 
[ काळोख जाता . मळबांत चंद्रीम उदेला . ल्हवू ल्हवू चंद्राची पसय 
फोकता . सुरवेक मुकादम एकलोच होगा थंय पासयो मारता . शिगार ओडटा . 
पिरायेन ३५-४० वसांचो . आंगलोटान धश्टपुश्ट . पुण पळोवपाक बुरसो 
कसो . काय वेळान जुजे , मारयान आनी लीओ मार्गाचो वावर सोंपोवन 
येतात . तांच्या हातांत वावराची आयिदा आसात . येवन काय वेळ उबी 

रावतात . मुकादमाकडेन उलोवपाक अनमनतात . ] 
मुकादम : हांव जाण तुमी कित् सांगोत् तें . रात जाली देकून वावर बंद 

केलो . मारोग तयार करपा वावर म्हुळयार कित् वेंठी वावर म्हूण सम 
जोल्यायि तुमी ? आरे , हिंगा हाँव दिसान् दिस कटकोटीत दुडू ओतितां 
तुमको . आनी तुमी कित् कोत्ता काय म्हुळयार दिसवडे वाडयतायि ? ह्या 
येदेश मारगार वरसूयेभर वावर करपा म्हण समजल्यांय तुमी ? हांवें 
सांगिलां तितु काम केन्ना केलां तुमी ? तुमचे मुखार वाजोवपाक हे म्हजे 
तोंड काय दोबो रे ? तुमगे दिस्वडे जाता आनी मुगे फेण भायर सरता 
म्हण जाणां तुमी ? आरे , म्हाक कोण तरी इचात्तो आसा की ना ? हांव 

खंयच्यान हाडटां ? तुमको येशे पांचा सुवातेर पंचीस खावोवचे पडले 
जाल्यार हवि कित् खावपाचे . तुमी फोडलो फातोर ? ( मुकादमा कडेन 
उलोवपाक मारयान जुजेक शिटकायता . जुजे उलोवपाक सोदता . ) तूं 
कित् सगिंक सोदत् तें जाणो हांव . रात जाली . काळोख पडलो देखून 
वावर बंद केलो . अशें मुरे ? आनी हो माथ्यार घणघणीत चंद्रीम पेटोत् 

तो कोणा खातीर ? 
मारयान : दिसूयभर कितू म्हण वावर करपाचो ? 
मुकादम : ( ताका नियाळून ) चड कास्तीक जाता मारयान तुकां ? दिसाचो 

सोंपतोच् रातचोय वावर कोच्च पडटा तुकां ? कित् रे जुजे ? राती चड 

काम कोत्ता हैं ? 
जुजे : राती जेवणाचें तेका चौक्चें पडटा नू ? 
मुकादम : मारयानाचें चोयतां हांव . तुमकां किन् जालां तें चोयतां हांव . 

हो लीओ , तरनाटो भुरगो . हो आतांच् असो आळशीपणां करूं लागोलो 

जाल्यारी मुखार कित करतोलो ? 
जुजे : लीओ सुरींग भरपी जातोलो ! 
मुकादम : सुरींग भरपी जातोलो ? आनी एक सुरींग कितु दिसांनी भत्तेलें ? 

हॉल मारपा एकदीस , भरपाक दुसरो दीस आनी पेटोवपाक तिसरो दीस . 

हय मुरे लीओ ? 
लीओ : ना . 
मुकादम : मागीर रोकडे पुर् केश जाता तर तुकां ? 
लोओ : म्हाक् पुर् जायना . वयल्यान हविच सांगतालों पायक . 


मुकादम : कितें ? 


लोओ : तो उल्लो फातर फोडपा वावर करया म्हण . 
मुकादम : मागी , पाय कित् म्हणपाक लागोलो ? 
जुजे : ( लीओक वगी राव म्हण शिटकायता . ) 
मुकादम : जुजे , तुगे चड जालें . तूं आपुणूय वावर कोन्ना आनी पुताकूय करूं 

दिना . तूं समज नाकां , म्हाक् वावराक लोक मेळणा म्हण . एक नू , धा 
मारगांक लागत तितु लोक म्हज्यान फाल्यो हाडूं येता . लोक मेळणा म्हण 
हांवें तुकां कामार दवल्लो ना . ( मारयानाचेर नदर मारता . ) हायें तुक 

कित्याक कामा दवल्ला तें तूं बेस बरे जाणां . 
जुजे : आय्चे उल्लो काम फाल्य् सकाळी कोत्ता , आयज 
मुकादम : दुडू दी . हय मुरे ? 
जुजे : फाटल्या चार दिसां दिवं ना . 
मुकादम : हाँव कामा उलयता . काम आदीं , दुडू मागीर . 

जुजे : जालो कामा तरी 
मुकादम : जाल्लो काम ? खरे म्हुळयारी सगळो मारोग तयार जातोरीच मागीर 

तुमको दुड् दिवपाचे . 
मारयान : आनी ते म्हणसर खावपा कित ? 
मुकादम : खावपा कित् ? ह्या जुजेन आनी लीओन फातरूच खावपाचे . तुवें मात 

नू . बायलां बलायके फातर बरे नू . कित् जुजे ? 
जुजे : दुडवा 
मुकादम : तुगे घामा कश्टां दुडू मागोता काय हरामाचे ? 
जुजे : घामाकश्टांचे . 
मुकादम : घामाकश्टा मागोत् जाल्यारी ऐसो मेंग जावन कित्याक मागतो आस्लोलो ? 
मारयान : तो मेंगो जावन मागोता देखून तूं तेका देर काड्णां . 
मुकादम : ( चत्रायेन पळयता ) खंयच्या देरा खबर करता मारयान ? 
मारयान : घामाकश्टा दुडू मागताय आमी . भीक नू . 
मुकादम : तुक् भीक कोण घालीत मारयान ? तुक् दिवपाक फावो बक्षीस . 
मारयान : कित् उलयत् ते सारकें उलय . 
मुकादम : म्हगे कितेंय वाकुडे जात् जाल्यारी तें तूंच कर सारकें . 
मारयान : जुजे कित् म्हणटा तें आयक . 
मुकादम : जुजेगे खूब आयकिलां हांये . दिसभर हांव जुजेचें आयकोता . आता 

राती तुगे आयकुपाचे - मारयानाचें . कित् जुजे ? हाँव म्हणट तें सारकें मुरे ? 
जुजे : ( दुडवांचो विशय काडूंक सोदता ) 
मुकादम : दुड् मेळटले . मारयान तुमकां दुड् आयजूच मेळटले . पुण आयचे 

काम काबार जातोकूच . 
लीओ : चल पाय , तें खडप फोडया . 
मुकादम : शाब्बास लीओ . जुजे , खरे म्हुळयार तुज् सारक्या मैग्या बापायचो 

हो पूत केस् दिस्ना . हेग्या जल्माची बूंय तरी जेरूल गडबड जाल्या . नू 

मारयान ? ( हांसता . ) 
मारयान : लीओ , तूं आतां फातोर फोडपाक वचूं नाका . 
लीओ : माय , म्हाकां खरेंच पुर जालो ना . 
मारयान : म्हाक जालो . 

जुजे : मारयानाच्यान आता काम जाचे ना . म्हुज्यानय नेजो . 
लीओ : म्हाका काय जांवना . 
मारयान : ( धपकावन ) लीओ .... 
मुकादम : मारयाना तुमकां पडलो ना . तेगे हाँव चोयन घेतो . पुण जुजे , तुको 

आनी लीओक फोडोप फोडपाक वच्चें पडटलें . हांव हे कित्या सांगोता 
तें जुजे , तुका कोळपाक जायें . ( जुजे मान सकल घालता . ) वगत नाका . 
सामान घेयाय आनी वावराक लागाय . हांव आनी मारयान हिंगाच . 

आसांय . ( जुजे आनी लीओ वचपाक सोदतात . ) 
मारयान : लीओ , तुको मांय सांगोता तें समजोना ? 
मुकादम : म्हाक दिसोता तेक् समजोता तें तुक् समजोना . 
मारयान : तेक समजोता फातोर . 
लीओ : तितु फातोर फोडटां आनी येतां माय . 
मारयान : म्हाका दिसोता , तूं मुगे आयकचोना . चल , हांव्य तुमचे बराबर यता . 
मुकादम : ( आडावन ) तूं नाका मारथान . मुक्दम जालों तरी म्हुगे काळीज 

फातरा न . बायलांक फातरांचो चड वावर जमना म्हण जाणां हांव . ते 

दादुले . कोत्तोले ते काय न करून . 
मारयान : ( अगतिक जावन ) लीओ , लीओ तुगे मायक एकली सांडून 

वच नाका . 
मुकादम : एकलें ना तूं मारयान , हांव आस् तुज्य सांगाताक . जुजे , तुक् वावर 

फर्मायला तो तुगे मुकदमान . समजिला ? 
जुजे : वयता . 
मारयान : लीओ वच नाका , 
मुकादम : जुजे . ( जुजे नेटान वचपाक लागता . ) 
मारयान : लीओ , लीओ , मायक सोडून वयशी जाल्यार तुको मांयचो सोपूत 

आसा . ( लीओ फाटी वळून येवपाक सोदता . जुजे ताका हाताक धरून 

ओडून व्हरता . मुकादम हाँसता . ) 
मुकादम : मारयान , मुना राज्यांत राजा आसोत् मुनीस . पुण फातर राज्यांत 

राजा आसोत् मुकदम . 
मारयान : तुका फातर आनी मुनीस सारकेच . 

मुकादम : ना मारयान . हाँव फातराक फातर लेखितां आनी मुनशाक मुनीस . 

आनी बायल मनशेक तर हाव .... 
मारयान : बायलां खातीर इतलो मोत्त जाल्यारी काजार कित्याक जायना ? 
मुकादम : काजार जाव ? कितु बायलां कोडे काजार जावं ? 
मारयान : तुका जाय तितल्यांको जा . 
मुकादम : तुको जावं ? 
मारयान : एक काजारी बायलेको एश् उलयता आस्तोणा तुका लज दिस्ना ? 
मुकादम : लज् बी म्हण्ट ती म्हाक दिस्ना . म्हाक फकोत बायल दिसोता . 

काजारी काय आंकवार तेंयी दिसना . 
मारयान : येश कितु जाणां वाट लायली तुं ? 
मुकादम : तेचें कोत दवरूं वो तुमगे दुडवां कोत दवरूं ? कामां बायला 

थोडी आसायि ? आनी इतु बायलो आसताणा तूं म्हाक्काजार जा 

म्हण सांगोता ? 
मारयान : नाक् जावंक . अशें शेण खायत राव . 
मुकादम : म्हाक् मानवत् जाल्यार हाव शणूच नू , कितेंय खायन . 
मारयान : हा . 
मुकादम : दी . 
मारयान : ( रागान पळयता . ) 
मुकादम : ( हासता . ) म्हाक् अश् चांदन्यांत शेण हावपाक खूब आवडटा . 
मारयान : म्हगे आंगाक हात लायशी जाल्यार . 
मुकादम : कित् कोत्तले ? 
मारयान : एके काजारी बायलेच्या आंगार हात घालता आस्तोणा तुकां कांयच् 

दिसना ? 
मुकादम : दिस्ना कित्याक ? खूब दिसोता . कित् कित् .... ( हॉसता . ) 
मारयान : लज नासलोलो . 
मुकादम : तुक जाय तें म्हण . 
मारयान : हांव तुक सांगोता , मुगे वाटेक येय नाका . म्हगे घोव आसा आनी 

पूत आसा . 
मुकादम : हाँव तेंगे आनी तुगेय बी मुकदम . मुकदमान फार्मायलों काम 

कामदारान करपाकूच जाय . 
मारयान : आनी कोन्ना जाल्यार ? 
मुकादम : यो , तुको आगोस्तिना होबोर सांगोता . आगोस्तिनाक कित्याक धांब 

डायलो ती खबर आसा ? 
मारयान : सोडून गेल तो . 
मुकादम : सोडून कित् गेलो . काड्ण वडयलो तेका . 
मारयान : कित्याको ? 
मुकादम : तेगे बायलेक लागोन . 
मारयान : कितें केलें तेगे बायलेनु ? 
मुकादम : काय केलोना . देखून तेक् काडून वडयलो . तुवें तेगे बायले चोयलोली ? 


मारयान : ना . 


मुकादम : हायें चोयलोली . आनी बायले चोवनूच तेक कामां दवल्लोलो . 
मारयान : बरी सुरंगां भत्तालो तो ? 
मुकादम : खूब बरों . पुण म्हाक कोता येयलोना . बायले कामां हाड . सुरींग भन्ना 

स्ताणा दुड् फारीक कोत्तां येश् सांगलों तेका . चड शाणो ! मानून घेयलो 
ना . त्या मानान जुजे शाणो मनीस . आपल्याको काम जायना तरी हाये 
तेका कामांक कित्या खातीर दवल्ला तें ताका बेस बरें खबर आसा . आनी 
तुक आनी एक खबर सांगपा जाय . लीओक हांव सुरींग भरपी कोत्तोलों . 
ब्लास्टर . म्हाका लीभीचो इतु मोग कित्या खातीर ? म्हाक मुगेलो भुरगो 

केसो दिसोत् तो . तुक तेंशं दिस्ना ? ( हासता . ) 
मारयान : ( काकळ्टेक येवन ) हांव तुज पाया पडटा . खरेंच म्हजे वाटेक 

येय नाका . म्हाक पुर जाला . खूब पुर जाला . 
मुकादम : पयलेच पावटी मुगे नदर तुजेर पडल्या . आनी तूं पुर जाला म्हणटा ? 

हांव चोय , केसो उमेदीन कोंबो केसो फुलोला ? 
मारयान : खरेंच , देवा खातीर तरी म्हजी काकूत कर . 
मुकादम : आतां देव लेगून तुज् फावराद आसा . नाजाल्यार देव हो चंद्रीमा 

दिवो कित्या खीतीर पेटयतो आश्लेलो ? यो . 
मारयान : नाका . नाका . 
मुकादम : तुक् ह्या चांदन्या भिरांत दिसता जाल्यारी चल तिंगां झाडाच्या 

आडसाक या . ( ताका ओडटा . ) 
मारयान : ( हामेल मारून ) लीओ , जुजे . 

( पयसुल्ल्यान फातर फोडिल्ल्याचो आवाज ) ( शिरापून ) जुजे , जुजे 
तुजेर फातर पड्ण तूं काबार जावं . 
( मुकादम ताका बळजबां ओडून भितर व्हरता . पयसुल्ल्यान फातर 
फोडिल्ल्याचो आवाज . मागीर एक किळांच आनी मागीर फातर 

फोडिल्ल्याचो स्पश्ट आवाज .... मदींच आवाज थारता . ) 
लीओ : ( धांवत येता . ) मांय , माय पायच्ये पायांर फातोर पडलो . ( हांगा थंय 

पळयता . ) मांय , मांय तूं खंय गेल्या माय ? ( मांयक पयस सावन विचित्र 
अवस्थेन पळोवन आरड मारता . ) माय ! 
( काळोख . फ्लॅश बॅक सोपता . आदल्या देखाव्यांत आशिल्ली तशी सगळी 

आपापल्या जाग्यार आसात . काय वगत सुन्नताय . ) 
जुजे : ही खबर तेंको सांगोन तुंयें कितें जोडलें मारयान ? 
मारयान : कोणांक सांगनास्ताना रावलोलें जाल्यारी कित् जोड्रंक पावतो आस 

लोलें ? मन रितें जालें . माथ्या वयलो फातोर कापसा सारखो ल्होळू जाल्ले 

भाशेन दिसपाक लागोला . तेंक कित् दिसोलें तें तेच जाणाय . 
अनिकेत : आमकां खूब बरे दिसले . कितें अजय , जयंत , अचला तुमकां कितें 

दिसलें ? 
तिगांय : खूब बरे दिसले . 
जुजे : चोयलें मगो मारयान , आपणालें नाशें आनी जगलोका हांश म्हणटाय तें 

अॅशे . आमगे खबर आयकून तेंकां खूब बरे दिसोलें खूय . बरे दिसपाक 

तें कितें तुमगे नाटोको ? 
अजय : नाटका परसूय चड खरें . 
जयंत : नाटका परसूय चड सभावीक . 
अचला : आनी देखून नाटका परसूय चड प्रभावी . 
जुजे : चोय , चोय मारयान . आमग्या दुखा केसों फकाडां मात्ता तें चोय.बरें दिसोलें 

खूय ! आनीक कोणूय काळीज आसलो मुनीस जाल्लो जाल्यार तेंका 
बर दिसपाचें ? जबोर वायट दिसतलें आसलें . ( अचलाक ) मारयाना ही 
खबर आयकोन तेज् दुकां पुसतों आसली . 

अनिकेत : अचला , मारयानबायची दुको पुसूक तुजेकडेन लेंस ना . 
मारयान : तियात्रीस , तुमकां हांये मुगे काळजाचो गूट सांगिला . तुमी मुगे दुक 

पुशीना जाल्यार जाता . कित्याक , तीं हांबूच ' पिलां . पुण तुम तरी मुगे 

काळजार अॅश घाय करूंक फावना . 
अनिकेत : पुण मारयानबाय , जे घडलां तें सगळे सारकें घडला . 
मारयान : म्हुणल्यार कितें ? 
अनिकेत : म्हळयार अशें , जे घडलें तें तशेच घडपाचे आसलें . ताचे बगर दुसरे 

तरेन तें घडपाकूच पावनासले . 
जुजे : कित् उलयत् रे तूं ? तें तेश् घडपा आस्लोलें ? तश्शे घडपाक तें कितें 

आदीं सेलाद फोलिचेर तश्शं बरयल्लों आस्लोलें ? 
अनिकेत : तें तश्शे खंयच बरयिल्ल आसले वा नासले जरी , तरी ते तशेंच घडटले 

आसलें , 
जुजे : कपोल ! तशेंच घडटलें आस्लोलें . समज , हांये जर तेदोणां मुक्दमाक 

रातचो कामार वचपाक न्हयकार दिलोलो जाल्यार कित् घडपाचें ? लीओन 

मायगे आयकलों जाल्यार कित् घडपाचें ? 
अनिकेत : तशे केल्लें जाल्यार कितें जातले आसलें ही दुसरी खबर . जेजूक 

खुर्सार मारतकूच कितें कितें घडलें तें तशेच घडपाचें आसले . मारयानाचे 
बाबतींत जी गजाल घडली ती तशीच घडपाची आसली . हे विशी मात्त्य 

दुबाव ना . 
जुजे : नेणारीक घुस्पापा भास तुमगेली . 
मारयान : आनी कितें तर . 
अनिकेत : तशें जाल्यार अशें करुया . 
जुजे : खूब जालें . तुमगे वांगडा आनीक काय करपा ना आमकां . कित् 

मारयान ? 
मारयान : व्हय . या आमी . 
अनिकेत : ( ताका आडावन ) मातशी रावात . इतलो वगत आमी तुमचे खातीर 

रावली . मागीर तुमी आमचे खातीर रावली .... 
जुजे : आता कोणा खातीर रावों ? 
अनिकेत : आतां दोगांय म्हळ्यार तुमी आमी काय वेळ तुमचे आमचे खातीर 

रावूया . 
ने : कितु वगत लेगन ? 
नकेत : सुरींग फुटसर . 
ने : खंयचे सुरींगु ? 
निकेत : लीओचो सुरींग . 
रयान : त्या सुरंगाक पडली पाड , तो आतां खंयच्या मद्याने पारा फुटपाक 

ओल्ला ? 
ओ : मांय , हाव फाल्या पेटयत् तो . 
निकेत : आमी तो आतांच पेटयतले . 
ने 

: तुमी पेटयतोले ? 
नकेत : हय . लीओचो सुरींग आमी पेटयतले आता . मागीर त्या खडपाची 

तूस जातली . शाराक जोडपी नवो मार्ग तयार जातलो आनी तुमको 
फाटल्या सुमनाचे दुडू मेळटले . पुण ते खातीर सुरींग फुटपाक काय वगत 


थारपाक जाय . 


ने : सुरींग फोडपा जापसालदारकी तुमी घेताय जाल्यारी आमच्यान थोडो 

वगत रावपा येता . कित् मारयान ? 
ओ : पाय , हावें सांगलोना , हांव फाल्यां तें सुरींग फोड्टा म्हण . तुमकां जाय 

जाल्यार म्हज्यान आतांच वचपाक जाता . 
यान : लीओ , हयानफुडें सुरंगाचें तूं नांव काडी नाकाय . तुवे आज भल्लें तें 

सुरींग निमाणे . हयाफुडें तूं मुरंगा वावरां मेतेर जाय नाकाय . 
निकेत : तशें जाल्यार मारयानबाय , निमाणो सुरींग तुमकां आयजूच फुटिल्लो 


नाक ? 


यान : तुमच्यांनी तितु करूं येत् जाल्यारी जेरूल कोन्याय . तुमचे खातीर 

देवाको मागोतां . 
केत : पुण तो सुरींग फुटच्या आदी काय गजाली तुमकां सांगपाक जाय . 
यान : केसो गजाल्यो ? 
केत : व्हदळचे खबरेच्यो . तुजेर मुकादमान जी बळजबरी केली ते खबरेच्यो . 
पान : तियात्रीस , केसो जाती मुनीस तुमी ? तुमकां काळीज बी आसा काय 

ना ? आरे सांगूक जायना असली एक संग्रेद खबर तुमकां सांगिली . घाये 

पत्तून पत्तून उसोवन घालपाचें कोत्ताय मरें तुमी . 
जुजे : देखुनू उतरां कणयो करून हाँव तुकां सांग , तेंक ती खबर सांग नाका 

म्हण . आतां चोय् , रेबो कालोयंचो तेसो पत्तून पत्तून तीच खबर कोत्ता . 
मारयान : तुमकां सांगिलें तेंच वायट केले . 
जुजे : घोवागे आयकलों जाल्यार आतां सितित करपाक लागपा नासलोलो . 
मारयान : जुजे , तूं घोव सारको आश्लो जाल्यार ती खबर घडोंक पावपा नाश्लोली . 
अनिकेत : ना मारयानबाय , ती खबर तशीच घडपाची . दुसरे भाशेन कशीच 

घडपा नासली . 
मारयान : कित्याक घडोंक नजों आसलोली ? 
अनिकेत : तेंच तर तुमकां विस्कटावन सांगता . आतां पळयात , आमी चौग्य 

नाटकी , आमी काय वेळा आदी तुमची संवंगा केल्ली . म्हळयार आमचो 
अजय जाल्लो लीओ , जयंत जाल्लो जुजे , अचला जाल्ले मारयानबाय 
आनी हांव अनिकेत जाल्लों तुमचो मुकादम . ना म्हळयार तुमचे जिणेची 
आमकां आता थोडीभोव वळख जाल्या . आतां तुमचे विशीं जे तुमी सांगूक 
शकता तें आमी तुमकां सांगतां . आनी मागीर तुमकां कळून येतले तुमचे 
वागप - कितले सारकें आशिल्लें तें . तर सुरवात करुंया न्हय , जयंत तुजे 

पासून आरंभ करुया . 
जयंत : म्हजी हरकत ना . 
अनिकेत : आतां पळय , ते खबरेंतली जुजेची भूमिका तुवे पळयली . ते विशी 

तुकां कितें दिसता . 
जयंत : म्हाका दिसता - जुजेन जें केलें तें योग्य आसलें . 
अनिकेत : योग्य म्हणजे फर्श ? 
जयंत : वयल्या वयर पळयतना आमकां दिसता जुजेन आपणाले बायलेक मार 

यानाक मुकादमाचे भकीक घातली . पुण बारीकसाणेन जर आमी विचा 
केंलो जाल्यार , आमकां दिसतले कि , खंयच्याय संवसारी मनशान आप 
णाल्या कुटुंबाच्या फुडारा खातीर जे करूंक जाय तेंच जुजेन केलें . आप 
णाले बायलेक मुकादमाचे सुवादीन करपाक फावो नाशिल्लें हैं जुजे 
खबर आसले . पुण खबर आसून उपेग कितें ? जुजेचो नाइलाज आसल 
आयज जुजेची पिराय कितली ? इतलीं वसा ताणे मारगाचे काम केल 

फातोर फोडपा बगर दुसरे कसलेच बरें काम तो करूंक पावूना . जुजे 
खूब थकला . पिरायेक लागून कुडीन थकला आनी संवसाराचो भार पडून 
तो मनानूय थकला . इतलीं वसा ताणें बायलेचो आनी भुरग्यांचो सांबाळ 
केलो . आतां ताच्या भुजां वयलो भार कोणे तरी दुसऱ्यान घेवपाक जाय . 
ताच्या भुजार भार आसा देखून ताणे जी चूक केल्या तिका भोगसुणी 
फावता . मुकादमाचे करणेक ताणे विरोध केल्यार 

( चर्चेक रंग चडटा . ) 
अनिकेत : विरोध केल्यार कितें जातले आसलें तें नाका . ताणे ते परिस्थितीत 

जे केलें तें सारकें आसले काय ना तितलेच सांग . 
जयंत : तें सामकें सारकें आसलें . मुकादमाक विरोध करून कितें रस्त्यार 

पडपाचें ? हे पिरायर कामा खातीर नव्या मुकादमाक खंय सोदूंक 
वचपाचो ? चुकलांच जाल्यार आनीक कोणाचें चुकू येता . जुजेचे खंयच 

मात्त्य चुकूना . 
अनिकेत : आनीक कोणाचें चुकं येता अशें तुकां दिसता . 
जयंत : मारयानाचे कित्याक चुकं नये ? 
अचला : ना . मारयानाचे खंयच कायच चुकं ना . 
जयंत : तशें जाल्यार सिद्ध करून दाखय . 
अचला : अवश्य . मारयानबायची बाजू इतली घट आनी स्पश्ट आसा कि , 

ताका आनीक मखलाशी करपाची कसलीच गरज ना . 
अनिकेत : पुण बाकिच्यांच्या मनात दुवाव आसल्यार ? 
अचला : दुबाव कित्याक आसचो तेंच म्हाका कळना . 
अनिकेत : पुण दुबाव आसा ही सत खबर . 
अचला : तशें जाल्यार तुमकां दादल्यांक एक इंद्रीय फाल्त अशें समजुचें पडटले . 
अनिकेत : कसले इंद्रीय ? 
अचला : बायलांच्यो भावना वळखुपाचें इंद्रीय . 
अनिकेत : तें इंद्रीय म्हळयार स्पेअर पार्ट व्हय तर ? जाल्यार दर दादल्याक 

एक एक बसोवं येतालें . 
भचला : हेच तें . ह्याच इंद्रिया विशी हांव उलयतां . बायलां म्हणजे फकाणां 

मारपाची वस्त अशीच तुमची दादल्यांची समजत . 

अनिकेत : अचलाबाय , हांगां आमी मारयानबायचे भुमिकेविशीं उलयतां . दादले 

आनी बायलां हांचे मदल्या वादविवादाचेर न्हय . तुमी वगीच दाव्या 

पांयार कुटूं नाकात . मारयानबायचे भूमिके विशी उलयात . 
अचला : मारयानबायची भूमिका रास्त आसली . 
अनिकेत : म्हणजे मुकादमान मारयानबायचेर बळजबरी केली ती योग्य 

आसली . 
अचला : अशें हांवे म्हणूना . पुण मारयानबायन तेदेवेळार जे भोगलें 
अनिकेतः भोगले मुकादमान . सोंसले मारयानबायन . 
अचला : ताणे जे सोसलें ताका शीम ना . ताणे कितें आपूण जावन तें संकश्ट 

आपणाचेर ओडून घेवंक नासले . बळजबरी ती . पुण ताणे कितलो 
विरोध केलो . कितल्यो बोबो माल्ल्यो . आतां जांचे खातीर ताणे बोबो 
माल्ल्यो तांचे कान फुटलेले जाल्यार ताणे कितें करपाचें ? कान 
फुटलेल्यांचें एक समजूं येता , पुण जाणी मुद्दम भेड्डेपणाचें संवंग पांगुरलां 

तांचें कितें ? 
अनिकेत : तुमी दुसऱ्यांचेर आरोप करतात अशे दिसना तुमकां ? 
अचला : हांव आरोप अवश्य करतां . कारण दुसऱ्यांक लागून मारयानबायची 

जीण त्रासांत पडल्या . 
अनिकेत : कोणाक लागून मारयानबायक त्रास जाता अशे दिसता तुकां ? 
अचला : पयले सुवातेर मुकादमाक लागून . मुकादमासारके हलकट , नीच मनीस 

हया संवसारांत आसात देखन अत्याचार , बळजबरी असले वायट प्रकार 
आयज धर्तरेर घडटात . मुकादमा सारके दुश्ट आनी मतलबी मनीस जर 
जल्मंक नाशिल्ले जाल्यार आयज बायलमनीस म्हणटा ती साध्वी जावन 

जियेतली आसली . मुकादम म्हणटा तो एक रानटी क्रूर अशें जनावर . 
अनिकेत : अचलाबाय , बुद्धिमत्ते कडलो संबंध सोडून तुमी उलयतात . मुकादमाक 

तुमी इतलो वायट लेखूक शकनात . 
अचला : मागीर कितें ताची पूजा करपाची ? 
अनिकेत : पूजा नाका करूंक . पुण फकत ताची निंदा - नालस्ती करप म्हळयार 

ताच्या कर्तत्वाचो दुस्वास केल्ले भशेनच जाता . 
अचला : कर्तत्वाचो दुस्वास ? देवत्व नाशिल्ल्या फातराक तुमी देव लेखपाचो 

यत्न करतात . 


अनिकेत : प्रस्न होच , देवत्व नाशिल्ल्या फातराक देव कोण मानता ? 
अचला : कोण मानता म्हणचे ? 
अनिकेत : म्हणचे मुकादमाक इतलो कोणे मातयला ? 
अचला : तो आपशीच मातला . 
अनिकेत : कुड्डेपणाची भास नाका . दैत्य मातता तो कोणाचे तरी दुर्बळकायेक 

लागुनच . ह्या संवसाराचो इतिहास काडून नियाळळो जाल्यार हेच 
दिसतलें . जल्माक येतनाच कोण दैत्याचें तकटें घेवन जल्माक येवंना . 
ताका दैत्य घडयता भॊवतणची परिस्थिती . दोश दिवपाचो आसल्यार भोव 

तणचे परिस्थितीक दियात . 
अचला : म्हणटकूच , तुजे नदरेन मुकादमाची काय गुन्यांव ना ? 
अनिकेत : निखालस ना . तो मुकादम मनशांचो . गोरखांचो वा सुण्या माजरीचो 

न्य . शंबरांतलो एक मनीस मुकादम जाता आनी णव्याण्णव मनीस 
कामदार , फातर फोडपी कामदार जातात . कित्याक लागून ? एक मनीस 
बळजबरी करता आनी तिगां जिती जागतीं मनशां ती बळजबरी सोसून 
घेतात . कित्याक लागून ? तांकां हात - पाय ना ? तकली ना ? बुद्द ना ? 

मनशांचे जातीक जल्माक कित्याक आयल्यांत तर ती ? 
जयंत : जुजेची भूमिका हावें आदीच स्पश्ट केल्या . जुजेक सगळी परिस्थिती 

खबर आसली . पुण जुजे परिस्थितीचो बळी जावन रावला . तुमी बळाचे 

बाबतींत ताचेकडसून जी अपेक्षा करतात ती तो आयज पुरी करूंक शकना . 
अचला : मारयानबाय सारके एके अबले कडसून तुमी ताणें केलें ताचे परस अदीक 

करपाक जाय आसलें असली अपेक्षा कशी बाळगितात ? 
अनिकेत : मागीर हातूंत गुन्यांव कोणाचो ? 
जयंत : गुन्यांवाचो धनी कोण ते सगळ्यांक बेस बरें खबर आसा . शक्त आसून 

जो भुजां गळसणावन बसता तोच खरो गुन्यांवकारी . 
अनिकेत : कोण ? 
अचला : फुटंक नाशिल्लो सुरींग . 
अजय : ( गरड मारून ) ना . तुमी लीओक दुशण दिवंक सोदतात हे जाणां हांव . 
अनिकेत : तूं लीओक तारपी काय कितें ? 


सु .... ४ 

अजय : तुमी लीओच्या मनाचो मात लेगीत कसो विचार करिनात ! 
अनिकेत : तसो विचार करपाक लीओक मन आसा व्हय तर ! 
अजय : आसाच आसा . लीओक मन आसा . काळीज आसा . 
अनिकेत : आसतूय बी . पुण आसल्यार तें फातराचेंच आसतलें . 
अचला : तेंवूय साद्यासुद्या फातराचें न्हय . 
जयंत ; घणान लेगीत फुटं नज असल्या फातराचे आसतले . 
अजय ; मनीसपणान उलयात . 
अनिकेत : जा , मनीसपण अजून सिद्ध जावंक ना ताचेविशी मनीसपणान कशे 

उलोवपाचें ? 
अजय : कोणाचें मनीसपण सिद्ध जावंक ना ? लीओचें ? मनीसपणाचेर चर्चा 

करपी जनावरांनो , तुमी लीओक कोण समजतात ? तो कास्तान मनीस 

आनी नांवान लीओ . नरशिंवाचो अवतार . 
जयंत : इतलो अवतारी पुरूस जाल्यार फातरफोडप्यागेर कित्याक जल्माक 

आयलो ? 
अजय : फातर फोडप्यांचो उद्धार करपाक . 
अनिकेत : जालो उद्धार ? 
अचला : जालो तर . आवयक घातली भकीक मुकादमाचे . 
अजय : तोंड आसा म्हुण कितेंय उलोवं नाका . ह्या जुजेन लीओक आडा 

नासलो जाल्यार लीओ मुकादमाक धर्तरेर आड करतलो आसलो . 
अनिकेत : वा ! म्हणटकूच जुजे खातीर लीओ फाटी सल्लो . फाल्यां लीओचय 

घराक उजो पेटलो आनी पायन फाटी काडल्यार लीओ कितें करतलो 
अचला : जळटा तें घर पळोवन कांतरां म्हणटलो . ( कांतार गावपाची पॉ 

घेता . ) 

[ अचला , अनिकेत , जयंत हांसतात . ] 
अजय : शटअप् ! तुमी मनीस न्हय . लीओक तुमी धोर करून मदीं घातर 

आनी गिदां जावन ताचे कुडके कोंचतात . 
अनिकेत : ( अचकीत ताच्या आंगार धांवून वचून ताचे गचेक धरता आ 

ताका हाडून मदीं वडयता . भोवतणी तिगूय नाटकी कंवडाळे करून रावतात 
आमी गिद ? तशें जाल्यार तुजो लीओ धोरूच . प्राण नाशिल्लं . ज 

नाशिल्लें धोर . 

[ जुजे , मारयान काचाबूल जाल्यांत . ] 
जुने : तियात्रीस , हो केसो तियात्र चलोयला ? शिकलो , जाणार मुनीस मरे तुमी ? 

काय आमचे भाशेन नेणार ? हे सोबत् तुमकां ? भासाभास कोत्ताय जाल्यार 
भासाभास कोयय . मद्यामदी झगडी कित्याको ? आयकोतां आयकोता 
बरें लागोलें तुमगेलें . पुण हे अस्कीत् न्हय तेच कोडेन पावोलें . मारयान , 

हो अनाडयां येपार केसो दिसोत मुगो ? 
अनिकेत : ( अजयाक ) सांग , आनीक कितें सांगपाचें आसल्यार सांग . 
अचला : खूब सांगपाचें आसा . 
अनिकेत : कसलें खूब ? सांगपा सारकें कितें आसा तुजेकडेन ? 
अजय : खूब आसा . 
अनिकेत : आमको तुजे कायच आयकुपाचें ना . 
अजय : ( गरड मारून ) आयकुचें पडटलें . 
जुजे : तियात्रीस , इतु सगळयांगे आयकिलें , आता इलें तेगे आयकोंक कितें 

सोत्ता ? 
अनिकेत : तेजें आयकताना कितें सरता काय म्हणटा ? जीण सरता . 
अजय : तुमचे जिणेचेर धाड पडूं . 
अनिकेत : तुजेविशी आमकां मात लेगीत आपलेपण ना . 
अचला : तुमच्या आपलेपणाचेर हांव थुकता . 
अनिकेत : तुका 

तुको खोटानी मस्तून मारतले . ( तिगूय ताचेर खोटो 
उबारतात . ) 
जुजे : तियात्रीस , देमायज जालें तुमगेले . इतु वात तेणें तुमगे आयकोन घेतलो 

ना ? आनी आनी आतां तेगो आयकोपा सोड्न तुमी तेका खोटांनी 
मात्तायि ? ही केसो नीत रे ? सोबोत् हे तुमकां ? तुमगे ही असो करणी 

कोणाकूच मानोवपा ना . चोय गो मारयान , कसलो सांवार येयला हेचेर . 
मारयान : तेंगेली ही केसो नाटका - चेटको कांयच कळना . केदों हांसताय - केदों 

रडटाय . रेड्या पाड्यांचो हेळ जाता आनी झाडांचेर काळ येता ; तेसो गत 
जाली . हँगे झुजां पुण मद्यामदी आमचें मन्न . चल जुजे , आमी हिंगा सान 
कोडसोरया . ते एकामेकाक हांव नाजाल्यार गिळो . आमी आमगे वाट 

धरुया . 


अनिकेत : ( अजयाक ) वाट चुकलेल्या वाटसुऱ्या , खौट पडचे आदी उलय आता . 
अचला : उलय , नाजाल्यार आमच्या पावलां पोंदचो चिखोल जावपाक तयार जा . 
जुजे : तियात्रीस , आसू आता . 

[ जुजेच्या उलोवण्याचेर सगळे आड नंदर करतात . ] 
जयंत : तूं उलयतलो काय उलोवंचे आदींच पायातळा मस्तून मरतलो . 
जुजे : तियात्रीस , हांव जाण्टों म्हण तरी म्हगे आयकोन घेयाय . 
अनिकेत : ( अजयाक ) राव , तुजो फेणूच भायर काडटा . 
जुजे : ( कूस मारपाचे तयारेन ) चल मारयान , हे धड नू . हिंगा भलतेंच 


जावपा आसा . 


मारयान : चल लीओ . ( लीओ हालना ) चल लीओ , हिंगाच्यान बेगीन या आमी . 
लीओ : माय , माय ते त्या मुनशाक मात्तोले . 
मारयान : मारूं नाजाल्यार खावू , आमकां कित्याक पडला ? 
लीओ : पुण मांय , एका गुन्यांव नासलोल्याक मनशाक असो मारूं येता ? 
मारयान : तेंगे तेच जाणां , चल तं . 
लीओ : ना माय , ते तेगेले जीव घेतोले . हरें म्हुळयार तेगे कांयच गुन्यांव 

ना मांय . 
मारयान : आता तेंको कोण सांगतलो ? 
लीओ : हाँव सांगोता माय . 
मारयान : तुगे बापगे आयकनाय तिंगा तुगें आयकतले ? 
लोओ : कॅश आयकुचेनाय ? 
मारयान : लीओ , नाकाय तेंगे किजिलां . 
लीओ : ना माय , एका गुन्यांवकारी नासलोल्याक अॅसो मारूं नजो . 
अनिकेत : ( अजयाक ) हे एकेच खोटेत तुज्यो गांवडळयो भायर काडटी . 

[ खोंट उबारता . ] 
लीओ : ( तिडकून ) तियात्रीस , हे तें कितें कोत्ता ? तूं कितें समगोलो ? बोट 

मनशां राखण करपा कोण ना म्हण ? हांव तुमकां वगो रावचों ना . 
तिगूय : कितें करतलो ? 
लीओ : ( गरड मारून ) हांव , होव तुमकां काबार कोत्तोलों . 

[ नाटकी खोशयेन ताळयो मारतात . अजय उमेदीन उठटा . ] 
अनिकेत : वा , वा . लीओक राग आयलो . जुजेबाब , मारयानबाय , लीओक राग 

आयलो . आता , आतां तुमचो सुरींग फुटलो . ढोऽऽ . 

[ लीओ चक्रावला . आपुण फटवला म्हुण ताका अदीक राग येता . ] 
अजय : लीओ , तुकां खऱ्यांनीच राग येता ? काय आमचे सारकोच तुंवूय नाटकी ? 
जयंत : लीओ रागाचे नाटक करता . 
अचला : लीओ , शिंवाचें संवंग करता . 
अनिकेत : लोओ नंबर एकचो नाटकी . 
अजय : ( लीओचेर एक विनोदी कवन करता . ) 

एक आसलो बोकडो 

आंगार येतालो रोकडो 
जयंत ( मुखार म्हणटा . ) 

एक आसलो कोलो 

तो बुद्दीन भोलो 
अचला : एक आसलो वाग 

ताका रोखडो येतालो राग 
अनिकेत : पुण एक आसलो शींव 

ताची झडिल्ली ल्हंव 

तो माजरा वरी करी म्यँव 

[ सगळे नाटकी हाँसतात . ] 
जुजे : तियात्रीस , तुमी कितें आडायलो ? लीओक पिसो करूंक सोदिता ? 
अनिकेत : जुजेबाब , आमी कायच करूंक सोदिनात . आमी फकत तुगेलो 

फुटक नाशिल्लो सुरींग फोडपाक सोदतात . 
जजे : मागीर नाख खूय आनी आदोळी खूय ? सुरींग खंय पुल्ला ? 
अनिकेत : सुरींग खंय पुल्ला तें म्हाका बेस बरें खबर आसा . व्हदळ हांव थेय 

सावनूच आयलो . पेट्रंक नाशिल्लो सुरींग हावें पळोवन दवल्ला . 
जुजे : मागी तें हिंगा रावन पेटयताय . 
अनिकेत : जुजेबाब , तो सुरींग थय खडपाक पुल्ला . पुण ताचें सूत हांगा - ( लीओक 

पळोवन ) हांगा खंय तरी पुल्लां . 
सु .... ५ 

जुजे : तुमी लीओ वाट लावंक सोदताय . 
अनिकेत : आमच्यांनी कोणाची वाट लावं येता आनी आमकां कोणाक वाट 

दाखोवं येता ? आमी फकत अशे कोणाचे उल्लेले सुरींग पेटोवपाचे . 
मारयान : केदोणा ? उजवाड जातोरीच ? 
अनिकेत : मारयानबाय , तूं बायल - मनीस . तुवे इतलें सोंसला . आनीक मातशें 

पासियेस काड . 
जुजे : तियात्रीस , तुमचो मात पुण भरवंसो ना . आमकां पासियेस काड म्हण 

सांगतोले आनी तुमी मात पांसियेस वगडावन बसतोले . 
मारयान : आमगे लीओक सोडोयाय . 
अनिकेत : आमी ताका बांदून थोडोच घाला . आनी बांदून घालपाक तो शींव 

न्हय जाला तर ? शिंवाक म्हण मनशांनी बांदून घालू येता ? 
अचला : घालूं येता . कापसाचो शीव जाल्यार सुतलेन लेगीत बांदून घालूं येता . 

न्य मारयानबाय ? 
मारयान : केसो चेडू गो तूं ? चेड्यां परस चड किट्किट , 
अचला : खूब किटकिटटा . तुज्या लीओ परस चड किटकिट्टा ? 
जुजे : तियात्रीस , तुमगे सुरींग खंयच्य फांत्यापारा फुटेलें ? 
अनिकेत : सुरींग आमचो न्हय . सुरींग तुमचो . सामको तुमच्या घरचो . फकत 

आवाज आमचो . 
जुजे : कोणाचोय जांव . केदों फुटेलें तें सांग . 
अनिकेत : आतांच फुटेलो . 
जुजे : सुरींग तिंगा . तूं हिंगा , फुट्टो केसो ? 
अनिकेत : जुजेबाब , जाला कितें जाणां , सुरींग मातसो शेळेला . मातसो 

तापोक्या . 
जुजे : सुरींग तापयता ? केश् ? 
मारयान : तुमी सुरींग तापयात नाजाल्यार तळून खायात . लीओ , चल या आमी 
लीओ : ना मांय , हेका शिकोयले बगर हाँव येवपाच ना . 
मारयान : लीओ , ते तुका मुद्दम तिडायतात . 
लीओ : हांव , हांव तेंको शिकोयले बगर सोडपा ना . 
अनिकेत : भुरग्यांनो , पाटयो काडात . लीओ तुमको शिकयता तें चत्राये 

शिकात . बरयात ली - ओ . 
जयंत : लीओ एके लीओ . 
अचला : लीओ दुणे कापूस . 
अनिकेत : लीओ त्रीक फकाण . 
लीओ : ( रागान ) तियात्रीस ! 

[ चौग्य नाटकी ताचे भोवतणी भोंवर मारून कोरस गीत गावन नाचतात . ] 
लीया लीया लीऽओ लीया लीया लो . 
लीया लीया लीया लीया लो sss 

[ चाल : काय बरो रे कोंबलो म्हजो मांयन म्हाका दिलेलो . ] 
कोरस : काय बरो रे शिंवलो म्हजो 

देवान म्हाका दिलेलो 
आनी कोणे पापयान 
तेजो भेजुलो कोंकिलो 
होय शिंवा रोऽऽरों शेरों 
होय शिंवा होऽऽहो हो हो 
होय शिंवा रोऽऽरों रे 

होय शिंवा होय 
[ चालः चेडवा गो चेडवा , अर्दा कुशीक कितें कोत्ताले तिंगा ] 
चलो : चेडवा गो चेडवा 

खोडपा कुशीक कितें कोत्ताले तिंगा 
चली : म्हाका मोग रे सुाँचो 

दुबाव नाका लिओग्या काळजाचो 
चलो : चेडवा गो चेडवा 

लिओगें सुरींग कित् जालें 
चली : तें फुटोंच्या आदींच 

वयर वयर वायर उबोलें 

[ चाल : कायतानाचे मांय शिंशां आसा हय गे काय 
निकतो मेल्ल्या पियेवन गेल्लो खणली हयरे बांय ] 

हे काळे कातिचो बुकूल 

कोणा जातिचो 
हो मेल्ले वारिचो 

बुकूल जड्डे कातिचो 
[ चाल : मडगांवां तोवयागेर / तोक्यागेर ] 
कोरस : पयसुल्ल्या खोडपाचेर - खोडपाचेर 

माल्ला एक फोंड 
तिंगा एक सुरींग आसा - सुरींग आसा 

बंद करून सोंडु 
सगळे तेका भिवन पळटा - भिवन पळटा 

घेवन आपले तोंडु 
सुरींग ना थंय भिय् नाका रे भिय नाका रे 

धुकरांक घालचे धोंडु 
हो लिया लिया लो 

हो लिया लिया लो 
[ दुल्पदा नेटार आसतानाच अनिकेत सुरींग पेटोवपाक भितर धांवता.लीओक 
सुमारा . भायली तिडक आयल्या . मारयान आनी जुजेक तें सैसना जाला . 
एके वटेन सुरंगाचेर लक्ष आसा . दुल्पदा सोंपोवन त्याच तालार नाटकी 

लीया लीया लो ' करून धुमशेणां कांडटात . ती चालू आसतानाच 
सुरंगाचो फार जाता . नाटकी निमणो हेळ ओडून गावप थांबयतात आनी 
त्याच तालार अनिकेत धांवत येक्न पडटा . अनिकेत जिस्त लीओच्या पाया 

कडेन शेवटला . ] 
जुजे : लीओ , सुरींग फुटोलें . 
मारयान : चल लीओ , आतां आमी तेगे तोंडातुली मेकळी जाली . आयजपासून 

त्या मुकदमाचे काम नाका . 
जुजे : चल , लीओ , सुरींग फुटोला तिंगा चोयन येयया . 
अनिकेत : सुरींग फुटला पुण मारगा वयलें खडप आजून कुशीक सरूंना . 
जजे : सुरींग फुटोलां आनी फोडोप फुटों ना . काय बरो आवाज जाला . तूं कितें 

सांगोता ? 
अनिकेत : खरें तेच सांगतां . 

जुजे : ना , तूं तियात्रीस . तुजेर भरवंसू नजो . हांव चोंयन्च येतो . 
मारयान : चल लीओ . 
जुजे : ( उगडास जावन ) ओब्रिगाद तियात्रीस ! 

[ दोगांय धांवत वतात . ] 
लीओ : ( बशिल्ल्या अनिकेताक थंडसाणेन ) ओब्रिगाद तियात्रीस . तुवे म्हज 

सुरींग फोडले . 

[ वचपाक लागता . ] 
अनिकेत : चल्लो लीओ ? ( लीओ मातसो थारता आनी परतो नेटान पावला 

उबारता . ) वयताना एकूच कर लीओ , ( लीओ थारता . ) नांव बदलून 

वच . लीओचे नाव सोडून चल . सोंसो नाजाल्यार कवड्याचो पोर जावन . 
अचला : आनीक एक गजाल कर लीओ . तुजे मांयक परती एक फावट घाल 

मुकादमाचे भकीक . तिच्यो बोबो , हुयेली , किळांच्यो आयकून घेवं नाका , 

कानाचे पड्डे फुटाशे जाले तरी आयकून घेवं नाका . 
जयंत : आनीक एक कर लीओ - तुज्या पायचे आयक . पाय सांगता जाल्यार 

मुकादमाचे पाये पासून चाट . 
अनिकेत : ( उठत ) आनीक एक गजाल मतींत धर लीओ , मुकादमाक विसरूं 

नाका . कित्याक , तोच जावन आसा तुगेलो खरेलो पाय . तुज्या पायपासून 
तूं जल्मला जायत . पुण तुजो पोसणार जावन आसा मुकादम . ताका विसरूं 
नाकाय . ताचे उपकार आठय . सदासर्वकाळ तोंडांत गिरास घेतना पयलीं 
ताच्या नांवाचो उगडास कर आनी मागीर तोंडात घे . तो जावन आसा 
तुजो पोसणार तसोच तुजे मायचो आदार . तुजो पाय तुजे मांयक ने 
दिवंक पावना तें तुजो मुकादम दीत असो आमोरेच्या वेळार सदा देवा 
लागी मागता तसो तेर्स म्हणन मुकादमा लागी माग . 
[ किरिस्तांव धर्मियांचो तेर्स म्हणिल्लेवरी म्हणटा . ] 
आमच्या बापा , तूं सर्गिच्यावरी होगा आसा . 
तुजे नांव पवित्र जावं . 
तुजे राज अशेंच चलूं 
तुको जे गजालीन खोशी जाता तीच खोशी आमकां जाव . 
( जयंत , अजय आनी अचला मुखार म्हणटा ) 


५८ : सुरींग 


आनी आमचो 
दिसपटो गिरास 
आयज आमकी दी . 
आनी आमी आमच्या चुकलोल्यांक भोगशितांव तशी आमची पातका 
भोगोस . आनी आमकां तायण्यांत पडूंक दिवं नाका . पुण वायटांतली 

आमकां सोडय . 
सगळे नाटकी : आमेन ! 

[ हातान हड्डयार खुरीस करतात . लीओक परतो राग येता.तो तांका 

मारपाक तांच्या आंगार धांवता . ] 
लीओ : तियात्रीस , आतां मात हांव तुमकां सोडपा ना , 

[ इतल्यान भायरसून मुकादम रागान येता . ] 
मुकादम : आयज तुगे फोण भत्तां लीओ , सुरींग भत्ता सुरींगू ? फेस्ता खोजने 

पेटयता ? एक आतां - एक वरान ? कितु तेंप जालो सुरींग भत्त् तूं ? 
आजून शिकोना ? मुनीस काय धुकर रे तूं ? म्हगें खायन लैतांव कॅसो 
मातोला मात बरो . जुजे खंय ? आज तुमगे कोंत कोत्तां आनी भोंकार 
फोंट मारून तुमकां धांवडायन दिता . मागीर खंय वचून माती खाताय ती 
खायाय . ( नाटक्यांचेर लक्ष वता . ) हो कोण लोक ? आनी तुगे माय 

खंय ? मारयान . 
लीओ : म्हुगे मायचे नांव काडनाका . 
मुकादम : तुज् मायचे नांव काड नाका म्हण तूं धपकायता म्हाका लीओ ! 

जुजे भिकाड्डयालो पोर ? केदोणसोन अॅसो सुबेजपणां उलोपाक शिकल 
तं ? असो अस्कीत कॅसो बदल्लो तूं ? तुंये भल्लो तिनूय सुरींग फुटले 
म्हण ? काय तिसरें सुरींग लेट फुटलें म्हणोन ? ( ताच्या आवाजात ) 

म्हगे मायचें नांव काड्नाका ' आरे दळदिया पोरा , तुजे मांयचें नांव 

नू , तुजे मांयचे न्हेसण काडपी हांव . ' 
लोओ : मुकदम , तुकां निमाणे फर्मायतां , म्हुजे मायचे नांव घेवचो ना तूं . 
मुकादम : फर्मायता ? कोणाक फर्मायता ? हांव मुकदम तुगेलो . घारा कोयर 

काडपी किर्याद नू . म्हज्यान तुक फर्माव यता . तुज्या बापायक आनी 
राती वेळार म्हाका खाज आसल्यार तुगे मायक लेगून . 


आंक दुसरो : ५ ९ 


लीओ : मुकदम , हांव तुकां निमाणे पावटी सांगोतां - म्हुजे मांयचे नांव घेय 

नाका म्हण . हांव तुकां परतून सांगपा ना . 
मुकादम : आज बरो तोर्राद जाला काय कित रे ? बरो पिकोला मिस्ता . देखून 

आयज सगळी सुरंगां वांगडा फुटोंक ना . उसट्टा बरो सुरींग कॅशे ! ( ताच्या 
आवाजान ) ' मुकादम , हाँव तुको निमाणे पावटी सांगोतां - म्हुजे मायचे 
नांव धेवं नाका म्हण हांव तुकां परतून सांगचों ना . आब्बा ! कितें तर 

नखरे ! ( रागान आडडून ) तुजे मुखार तुगे मांयच्या फुड्यांत न्हिदपी हांव ! 
लीओ : मुकदम , तूं मेलो sss 

[ लीओ शिंवावरी गरड घालून मुकादमाच्या आंगार धांवता . दोगांयची 
काय वेळ लटापट जाता . निमाणे लीओ मकादमाक उदारो वडोवन 
ताज्या हड्डयार वसता . मारपाक हात उबारता . इतल्यान जुजे आनी 

मारयान धांवत येतात . ] 
जुजे : लीओ , लीओ , फोडोप फुटोन सामको तुस जालो . 
मारयान : लीओ , आता आमी मेकळी जाली . 
जुजे : लीओ , नेयो मारोग तयार जालो . आमगे कोंत्राज सोपोलो . 

[ लीओचेर लक्ष वता . दोगांय काचाबूल जातात . ] 
जजे : ( मखार सरत ) लीओ , हे कित कोत्ता ? 
लीओ : तूं मुखार येय नाकां पाय . हांव आता कोणालेच आयकपा ना . 
मारयान : ( समाधानान ) शाबास पुता . ( खुर्साकडेन दिमी मारता . ) 
अनिकेत : शाब्बास लीओ ! 
सगले नाटकी : शाब्बास !! 
अजय : आयज आमचें नाटक हाऊसफुल्ल न्हय , जेतीवंत जालें . 
जयंत : आमचे नवें नाटक तुमी पळयलें . आता तुमचे बदलतें जिवीत सगळया 

संवसाराक पळोवं दी . 

[ वचपाक वळटात ] 
जुजे : वयताय तुमी तियात्रीस ? 
अनिकेत : चल्ले . जुजेबाब , आयज खऱ्यांनिशीं फुटूक जाय आशिल्लो तो सुरींग , 

फुटंक जाय आशिल्ले तें खडप फुटलें आनी जावंक जाय आसलो तो नवो 
मार्ग तयार जालो . 


६० : सुरींग 


जुजे : आतां खंय वचपी ? 
अनिकेत : अशेच फातरांची सुवात आसा थंय . कित्याक आजूच जायत्या जा 

सुरींग पेटोवपाचे आसात . 
जुजे : ( भरिल्ल्या अंतस्कर्णान ) ओबीगाद तियात्रीस ! 
जयंत : बोनयत जुजेबाब ! 
अचला : बोनयत मारयानबाय ! 
अनिकेत : ( काकुळट करून ) बोनयत मुकादम ! 
सगळे नाटकी : ( उमेदीन ) बोनयत लीओ ! 

[ जुजे आनी मारयान भरिल्ल्या अंतस्कर्णान नाटक्यांक ' बोनयत ' 
निरोप दितात . लीओ मुकादमाच्या हड्डयार तसोच बसून 
पडडो पडटा . ] 


जल्म गोंयांत फोंडे तालुक्यांतल्या वळवय ह्या 
गांवांत २१ एप्रील १ ९ ५२ ह्या दिसा . 

पिरायेच्या अठराव्या वर्सा सावन लेखनाक 
सुरवात . कविता , नवलकथा , काणी , एक - आंकी 
आनी खेळ यो साअित्याच्यो तरा बरयतात . 

गा आमी राखणे ( कविता ) , मुठय ( काणी ) 
पिर्शातर ( काणी ) , बांबर ( नवलिका ) , अच्छेव 
( नवलकथा ) आनी गंपू ( भुरग्यांकाणी ) अशी 

तरेकवार बरपावळ जाल्यार ' रानसुंदरी , गांव 
धनी गांवकार , चौरंग , छापन्न थिगळी येसवंत , खणखणमाती , रक्तखेव , राखण , 
सुरींग , सुर्यसविट , मुक्तताय आनी शबै शबै भौजनसमाज ही नाटकां आनी 
एक - आंकी खेळ . 

कोंकणी भाशा मण्डळाच्या साअित्यीक सर्तीनी स तत्रिपो जाल्यार गोंयचे 
कला अकादमीच्या साअित्यीक सर्तीनों सात तस्निपो मेळयल्यात . 

" मर्णकटो " ह्या रेडिओ नाटयाक १ ९ ८० वर्सा आकाशवाणीचे अखील 
भारतीय नाटकांचे सर्तीत लेखनाचो पयलो पुरस्कार . 

सद्या आकाशवाणीच्या पणजी केंद्रावेर कोंकणी विभागांत पालवी संपादपी 


म्हुण काम पळेतात . 


